

एकपञ्चाशदधिकशततमोऽध्यायः

सूत उवाच

सानन्दूरस्य माहात्म्यमेतच्छ्रुत्वा वसुन्धरा ।
कृताब्जलिपुटा भूत्वा वराहं पुनरब्रवीत् ॥ १ ॥

धरण्युवाच

श्रुतमेतज्जगन्नाथ विष्णो गुह्यमनुत्तमम् ।
यच्छ्रुत्वा सुमहाभाग जातास्मि विगतज्वराः ॥ २ ॥
अपरं वाऽस्ति चेत् किञ्चिद् गुह्यं क्षेत्रं शुभावहम् ।
सानन्दूरात् परं गुह्यं क्षेत्रमस्ति न वा परम् ॥ ३ ॥

सुरकरण नृसिंह लोकनाथ

युतससुरासुरधीर देववीर ।

कमलदलसहस्रनेत्ररूपो

जयति कृतान्तसमानकालरूपः ॥ ४ ॥

गद्गदं वचनं श्रुत्वा पृथिव्याः स जनार्दनः ।
उवाच मधुरं वाक्यं सर्वलोकार्तिहा हरिः ॥ ५ ॥

वराह उवाच

शृणु देवि च तत्त्वेन यन्मां त्वं परिपृच्छसि ।
गुह्यमन्यत् प्रवक्ष्यामि मद्भक्तः कर्मणोजनिः ॥ ६ ॥
ततः सिद्धवटे गत्वा त्रिंशद् योजनदूरतः ।

म्लेच्छमध्ये वरारोहे हिमवन्तं समाश्रितम् ॥ ७ ॥

तत्र लोहाङ्गले क्षेत्रे निवासो विहितः शुभः ।

गुह्यं पञ्चदशायामं समन्तात् पञ्चयोजनम् ॥ ८ ॥

दुर्गमं दुःसहञ्चैव पापैः सर्वत्र वेष्टितम् ।

सुलभं पुण्ययुक्तानां मम चिन्तानुसारिणाम् ॥ ९ ॥

तत्र तिष्ठाम्यहं भद्रे उदीचीं दिशमाश्रितः ।

हिरण्यप्रतिमां कृत्वा जातरूपां न संशयः ॥ १० ॥

ततो मे दानवाः सर्वे क्रमन्तो लोकमुत्तमम् ।

मया चैवान्तरं कृत्वा कृत्वा मायां च वैष्णवीम् ॥ ११ ॥

तत्र ब्रह्मा च रुद्राश्च स्कन्देन्द्रसमरुद्गणाः ।

आदित्या वसवो वायुरश्विनौ च महौजसौ ॥ १२ ॥

सोमो बृहस्पतिश्चैव ये चान्ये वै दिवोकसः ।

तेषाञ्चैवार्गलं दत्त्वा चक्रं गृह्य महौजसम् ।

शतकोटिसहस्राणि शीघ्रमेव निपातितम् ॥ १३ ॥
 ततश्च देवताः सर्वास्तुष्यमाणा इतस्ततः ।
 एवं लोहार्गलं नाम क्षेत्रं नाम मया कृतम् ॥ १४ ॥
 ततो देवासुरे युद्धे हत्वा त्रिदशकण्टकान् ।
 तेषां संस्थापनं तत्र कृतञ्चैव महीजसाम् ॥ १५ ॥
 यो मां पश्यति तत्रस्थं प्रयत्नेन कदाचन ।
 सोऽपि भागवतो भूमे भवत्येव सुनिष्ठितः ॥ १६ ॥
 तस्मिन् कुण्डेति सुश्रोणि यः स्नाति नियतो नरः ।
 उपोष्य च त्रिरात्रं तु विधिदृष्टेन कर्मणा ।
 ततः स्वर्गसहस्रेषु मोदते नात्र संशयः ॥ १७ ॥
 अथात्र मुञ्चते प्राणान् स्वकर्मपरिनिष्ठितः ।
 सर्वान् स्वर्गान् परित्यज्य मम लोकं प्रपद्यते ॥ १८ ॥
 अन्यच्च ते प्रवक्ष्यामि यत्र तत्परमाद्भुतम् ।
 लोकविस्मापनार्थाय मया तत्र च यत्कृतम् ॥ १९ ॥
 चतुर्विंशतिद्वादश्यां मासेन विधिना मम ।
 बलिः प्रदीयते तत्र सर्वकामविशोधनः ॥ २० ॥
 अश्नो मे कल्पितस्तत्र सर्वरत्नविभूषितः ।
 श्वेतः कुमुदवर्णाभः शङ्खकुन्दसमप्रभः ॥ २१ ॥
 मार्गणा मे धनुस्तत्र अक्षसूत्रं कमण्डलुः ।
 आसनं विततं दिव्यं दीयतेऽश्वोपरि स्थिरम् ॥ २२ ॥
 श्वेतपर्वतमारुह्य पतमानः कुरून् बहून् ।
 पतितस्तत्र दृश्येत क्षतं तत्र न दृश्यते ॥ २३ ॥
 अनेकान्येव रूपाणि पातयित्वा नभस्तलात् ।
 शान्तो दान्तः परिक्लिष्टः स चाश्वो दिवि वर्तते ॥ २४ ॥

सुत उवाच

ततो भूम्या वचः श्रुत्वा ब्रह्मपुत्रो महामुनिः ।
 विस्मयं परमं प्राप्तो विष्णुमायोपवृंहितः ॥ २५ ॥
 ततः स विस्मयाविष्टो ब्रह्मपुत्रो महामतिः ।
 सनत्कुमारो भगवान् पुनरेव प्रभाषत ॥ २६ ॥

सनत्कुमार उवाच

धन्यासि देवि सुश्रोणि सुपुण्यासि वरानने ।
 देवि यल्लोकनाथस्य साक्षाद्दर्शनमागता ॥ २७ ॥
 पद्मपत्रविशालाक्षो यत्त्वया परिभाषितः ।
 तेनोक्तं शंस सकलं सर्वेषां सुखवर्धनम् ॥ २८ ॥

यथा यथा वदसि च धर्मसंहितं
गुह्यं परं देववरप्रणीतम् ।

गुणोत्तमं कारणसंप्रयुक्तं

तथा तथा भावयसे मनो मम ॥ २९ ॥

ततः स पुण्डरीकाक्षः किमाचष्ट ततः परम् ।

कर्मणा विधिदृष्टेन सर्वभागवतप्रिय ॥ ३० ॥

सूत उवाच

तस्य तद्वचनं श्रुत्वा कुमारस्य महौजसः ।

उवाच मधुरं वाक्यमाभाष्य ब्राह्मणः सुतम् ॥

शृणु वत्स जगन्नाथो यथा मामाह नोदितः ॥ ३१ ॥

वराह उवाच

एवं तत्रैव कर्माणि क्रियन्ते विधिपूर्वकम् ।

शोधकानि च पापानां मृदूनि च शुभानि च ॥ ३२ ॥

अश्वानं तत् कुलीनानामावहन्ति सुमध्यमे ।

नान्यं बहन्ति ते चाश्वा मम वाहा दुरत्ययाः ॥ ३३ ॥

अश्वानं कुलीनानामावहन्ति सुमध्यमे ।

नान्यं बहन्ति ते चाश्वा मम वाहा दुरत्ययाः ॥ ३३ ॥

कुण्डं पञ्चसरो नाम गुह्यं क्षेत्रं परं मम ।

धाराः पतन्ति चत्वारि शङ्खवर्णा मनोजवाः ॥ ३४ ॥

तत्र स्नानं तु कुर्वीत चतुर्भुक्तोषितो नरः ।

लोकञ्चैत्राङ्गदं गत्वा गन्धर्वैः सह मोदते ॥ ३५ ॥

अथ चेन्मुञ्चते प्राणांस्तस्मिन् क्षेत्रे परे मम ।

गन्धर्वलोकमुत्सृज्य मम लोकाय गच्छति ॥ ३६ ॥

ततो नारदकुण्डेति मम क्षेत्रे परे महत् ।

पञ्चधाराः पतन्त्यत्र तालवृक्षसमोपमाः ॥ २७ ॥

तत्र स्नानं तु कुर्वीत एकभक्तोषितो नरः ।

देवर्षिं नारदं पश्येत् मोदते तेन वै समम् ॥ ३८ ॥

अथात्र मुञ्चते प्राणान् मम गुह्यविनिश्चितः ।

प्रमुच्य नारदं दिव्यं मम लोकं च गच्छति ॥ ३९ ॥

ततो वसिष्ठकुण्डेति तस्मिन् क्षेत्रं परं मम ।

धाराः पतन्ति तिस्रस्तु न स्थूला नाति वै कृशाः ॥ ४० ॥

तत्राभिषेकं कुर्वीत पञ्चकालोषितो नरः ।

वासिष्ठं लोकमासाद्य मोदते नात्र संशयः ॥ ४१ ॥

अथात्र मुञ्चते प्राणान् मम कर्मसु निष्ठितः ।

वाशिष्ठं लोकमुत्सृज्य मम लोकं प्रपद्यते ॥ ४२ ॥
 पञ्चकुण्डेति विख्यातं यस्मिन् क्षेत्रे परं मम ।
 पञ्चधाराः पतन्त्यत्र हिमकूटविनिःसृताः ॥ ४३ ॥
 तत्राभिषेकं कुर्वीत पञ्चकालोषितो नरः ।
 स तत्र गच्छते भूमे यत्र पञ्चशिखो मुनिः ॥ ४४ ॥
 अथात्र मुञ्चते प्राणान् मम भक्तो जितेन्द्रियः ।
 पञ्चचूडं समुत्सृज्य स याति परमां गतिम् ॥ ४५ ॥
 सप्तर्षिकुण्डं विख्यातमस्मिन् क्षेत्रे परं मम ।
 सप्त धाराः पतन्त्यत्र हिमवत् पर्वतस्थिताः ॥ ४६ ॥
 तत्राभिषेकं कुर्वीत सप्तभक्तोषितो नरः ।
 मोदते ऋषिलोकेषु ऋषिकन्याभिसंवृतः ॥ ४७ ॥
 अथात्र मुञ्चते प्राणान् रागलोभविवर्जितः ।
 सप्तर्षीन् स समुत्सृज्य मोदते मम संस्थितः ॥ ४८ ॥
 शरभङ्गस्य कुण्डं वै क्षेत्रे गुह्यं परे मम ।
 तत्र धारा पतत्येका शरभङ्गाश्रिता नदी ॥ ४९ ॥
 स्नानं यस्तत्र कुर्वीत षष्ठभक्तोषितो नरः ।
 मोदते तस्य लोकेषु ऋषिकन्याप्रमोदितः ॥ ५० ॥
 अथात्र मुञ्चते प्राणान् सर्वसङ्गविवर्जितः ।
 शरभङ्गं समुत्सृज्य मम लोके महीयते ॥ ५१ ॥
 कुण्डमग्निसरो नाम सर्वमायाभिसंवृतम् ।
 भूमिं नीत्वा जलं तत्र तिष्ठते च वरानने ॥ ५२ ॥
 तत्र स्नानं प्रकुर्वीत अष्ट कालोषितो नरः ।
 गच्छत्यङ्गिरसो लोकं सुखभागी न संशयः ॥ ५३ ॥
 अथात्र मुञ्चते प्राणान् मम कर्मपरायणः ।
 अग्निलोकं समुत्सृज्य मम लोकं स गच्छति ॥ ५४ ॥
 कुण्डं बृहस्पतेर्भूमे सर्ववेदोदकाश्रितम् ।
 धारा चैका पतत्यत्र हिमकूटसमाश्रिता ॥ ५५ ॥
 तत्र स्नानं प्रकुर्वीत षष्ठकालोषितो नरः ।
 गत्वा बृहस्पतेर्लोकं मुनिकाम्याभिमोदितः ॥ ५६ ॥
 अथात्र मुञ्चते प्राणान् मम लोकसमाश्रितः ।
 सोऽपि याति परां सिद्धिं समुत्सृज्य बृहस्पतिम् ॥ ५७ ॥
 वैश्वानरस्य कुण्डेति गुह्यं क्षेत्रं परं मम ।
 धाराचैका पतत्यत्र दृश्यते हिमसङ्घयान् ॥ ५८ ॥

तत्रामिषेकं कुर्वीत षष्ठभक्तोषितो नरः ।
 गत्वा वृहस्पतेर्लोकं मुनिकन्याभिमोहितः ।
 वैश्वानरेथ लोकेषु मोदते नात्र संशयः ॥ ५९ ॥
 अथात्र मुञ्चते प्राणान् मम कमपरायणः ।
 वैश्वानरं समुत्सृज्य मम लोकं स गच्छति ॥ ६० ॥
 कार्तिकेयस्य कण्डेति गुह्यं क्षेत्रं परं मम ।
 यत्र पञ्चदशा धाराः पतन्ति हिमपर्वतात् ॥ ६१ ॥
 तत्र स्नानं प्रकुर्वीत षष्ठकालोषितो नरः ।
 कुमारं पश्यते व्यक्तं षण्मुखं शुभदर्शनम् ॥ ६२ ॥
 अथात्र मुञ्चते प्राणान् कृत्वा चान्द्रायणं शुचि ।
 कार्तिकेयं समुत्सृज्य मोदते मम मण्डले ॥ ६३ ॥
 उमाकुण्डेति विख्यातं तस्मिन् क्षेत्रे परं मम ।
 सा गौरी यत्र चोत्पन्ना महादेववराङ्गना ॥ ६४ ॥
 तत्र स्नानं तु कुर्वीत दशरात्रोषितो नरः ।
 गौरीं स पश्यते देवी तस्या लोके च मोदते ॥ ६५ ॥
 अथ प्राणान् प्रमुञ्चेत् दशरात्रोषितो नरः ।
 उमालोकं समुत्सृज्य मम लोकं प्रपद्यते ॥ ६६ ॥
 महेश्वरस्य वै कुण्डं यत्र चोद्वाहिता उमा ।
 कादम्बैश्चक्रवाकैश्च हंससारससेवितम् ॥ ६७ ॥
 तिस्रो धाराः पतत्यत्र हिमवत् पर्वताश्रिताः ।
 स्थूलाश्च रमणीयाश्च न ह्रस्वाश्चातिनिर्मलाः ॥ ६८ ॥
 तत्र स्नानं तु कुर्वीत द्वादशाहोषितो नरः ।
 मोदते रुद्रलोकेषु रुद्रकन्याभिरावृतः ॥ ६९ ॥
 अथात्र मञ्चते प्राणान् कृत्वा कर्म सुदुष्करम् ।
 रुद्रलोकं समुत्सृज्य मम लोकञ्च गच्छति ॥ ७० ॥
 प्रख्यातं ब्रह्मकुण्डेति वेदा यत्र समुत्थिताः ।
 चतुरो वेदधारास्तु पतन्ति च हिमालयात् ॥ ७१ ॥
 ततः पूर्वेण पार्श्वेन समा धारा पतेच्छुभा ।
 उच्चा च रमणीया च पाण्डरोदकशोभिता ॥ ७२ ॥
 पुनरस्योत्तरे पार्श्वे सवर्णसदृशोपमा ।
 ऋग्वेदः पतते धाराः प्रसन्ना विमलोदका ॥ ७३ ॥
 अथ पश्चिमपार्श्वेन यजुर्वेदेन संयुता ।
 अथ दक्षिणपार्श्वेन आथर्वणसमन्विता ॥ ७४ ॥
 एका धारा पतत्यत्र इन्द्रगोपजसन्निभा ॥ ७५ ॥

यस्तत्र कुरुते स्नानं सप्तरात्रोषितो नरः ।
 ब्रह्मलोकं परित्यज्य मम लोकं प्रपद्यते ॥ ७७ ॥
 गुह्याख्याने महाभागे क्षेत्रे लोहार्गले मम ।
 सिद्धिकामेन मर्त्येन गन्तव्यं नात्र संशयः ॥ ७८ ॥
 समन्तात् पञ्चविंशन्तु योजनानि वरानने ।
 न तस्य कर्म विद्येत स एवमपि संस्थितः ॥ ७९ ॥
 आख्यानानां महाख्यानं धर्माणां धर्म उत्तमः ।
 पवित्राणां पवित्रं तु न देयं यस्य कस्यचित् ॥ ८० ॥
 ये पठन्ति महाभागे शृण्वन्ति मत्पथे स्थिताः ।
 तारितानि कुलानि स्युरुभयत्र दशापि च ॥ ८१ ॥
 एतन्मरणकाले तु न कदाचित्तु विस्मरेत् ।
 यदिच्छेत् परमां सिद्धिं सर्वसंसारमोक्षणीम् ॥ ८२ ॥
 एतत्ते कथितं भद्रे लोहार्गलमनुत्तमम् ।
 माहात्म्यं पद्मपत्राक्षि गुह्यं यच्च महौजसम् ।
 माहात्यञ्च पवित्रं च मम भक्तसुखावहम् ॥ ८३ ॥
 इति वाराहपुराणे भगवच्छास्त्रे लोहार्गलमहात्म्यवर्णनो
 नाम एकपञ्चाशदधिक शततमोऽध्यायः ।

द्वापञ्चाशदधिकशततमोऽध्यायः

सूत उवाच

श्रुत्वा देवस्य माहात्म्यं लोहार्गलनिवासिनः ।
त्रैलोक्यनाथाधिपतेर्विस्मयं परमं गता ॥ १ ॥

धरण्युवाच

पद्मपत्र विशालाक्ष लोकनाथ जगत्पते ।
त्वत्प्रसादाच्च देवेश श्रुतं शास्त्रं महौजसम् ॥ २ ॥
तव शिष्या च दासी च त्वामहं शरणं गता ।
जगद्धाता जगज्जोतिर्जगत्प्रभुरतन्द्रितः ॥ ३ ॥
तव सम्भावनाद् देव जातास्मि कनकोज्वला ।
अलङ्कृता च शस्ता च सर्वशास्त्रेण मानद ॥ ४ ॥
जगद्धातुर्जगच्छास्त्रकृतेन हि परिश्रमः ।
त्वय्यायत्तं जगत्सर्वं यच्च किञ्चित् प्रवर्तते ॥ ५ ॥
इति कृत्वा च मे देव साह्लादो हृदि वर्तसे ।
लोहागोलात् परं श्रेष्ठं गुह्यं परमदुर्लभम् ॥ ६ ॥
तीर्थं तद्वद् कल्याणं तीर्थानामुत्तमोत्तमम् ।
यदस्ति दुर्लभं तीर्थं तत्त्वं कथय मे प्रभो ॥ ७ ॥

वराह उवाच

न विद्यते च पातले नान्तरिक्षे न मानुषे ।
समानं मथुराया हि प्रियं मम वसुन्धरे ॥ ८ ॥

सूत उवाच

तच्छ्रुत्वा वचनं तस्य प्रियञ्च वसुधा तदा ।
प्रणम्य शिरसा देवी वराहं पुनरब्रवीत् ॥ ९ ॥

पृथिव्युवाच

पुष्करं नैमिषञ्चैव पुरीं वाराणसीं तथा ।
एतान् हित्वा महाभाग मथुरां किं प्रशंससि ॥ १० ॥

वराह उवाच

शृणु कात्सर्येण वसुधे कथ्यमानं मयानघे ।
मथुरेति च विख्यातं तस्मान्नास्ति परं मम ॥
सा रम्या च सुशस्ता च जन्मभूमिस्तथा मम ॥ ११ ॥

शृणु देवि यथा स्तौमि मथुरां पापहारिणीम् ।
 तत्र वासी नरो याति मोक्षं नास्त्यत्र संशयः ॥ १२ ॥
 महामाघ्यां प्रयागे तु यत्फलं लभते नरः ।
 तत्फलं लभते देवि मथुरायां दिने दिने ॥ १३ ॥
 पूर्ण वर्षसहस्रं तु वाराणस्यां तु यत्फलम् ।
 तत्फलं लभते देवि मथुरायां क्षणेन हि ॥ १४ ॥
 कार्तिक्यां चैव यत्पुण्यं पुष्करे तु वसुन्धरे ।
 तत्फलं लभते देवि मथुरायां जितेन्द्रियः ॥ १५ ॥
 मथुरां तु परित्यज्य योऽन्यत्र कुरुते रतिम् ।
 मूढो भ्रमति संसारे मोहितो मम मायया ॥ १६ ॥
 यः शृणोति वरारोहे माथुरं मम मण्डलम् ।
 अन्येनोच्चारितं शश्वत् सोऽपि पापैः प्रमुच्यते ॥ १७ ॥
 पृथिव्यां यानि तीर्थानि आसमुद्रं सरांसि च
 मथुरायां प्रयान्त्यत्र सुप्ते चैव जनार्दने ॥ १८ ॥
 मथुरामण्डलं प्राप्य श्राद्धं कृत्वा यथाविधिः ।
 तृप्तिं प्रयान्ति पितरो यावत् स्थित्यग्रजन्मनः ॥ १९ ॥
 ये वसन्ति महाभागे मथुरामितरे जनाः ।
 तेऽपि यान्ति परां सिद्धिं मत्प्रसादान्न संशयः ॥ २० ॥
 कुब्जाम्रके सौकरवे मथुरायां विशेषतः ।
 विना सांख्येन योगेन मत्प्रसादात् संशयः ॥ २१ ॥
 मथुरायां महापुर्यां ये वसन्ति शुचिव्रताः ।
 वलिभिक्षप्रदातारो देवास्ते नरविग्रहाः ॥ २२ ॥
 भविष्यामि वरारोहे द्वापरे युगसंस्थिते ।
 ययाति भूपवंशाच्च क्षत्रियः कुलवर्धनः ॥ २३ ॥
 भविष्यामि वरारोहे मथुरायां न संशयः ॥
 मूर्तिं चतुर्विधां कृत्वा स्थास्यामि ऋषिभिः स्तुतः ।
 वत्सराणां शतं तत्र युद्धेषु कृतनिश्चयः ॥ २४ ॥
 एका चन्दनसङ्काशा द्वितीया कनकप्रभा ।
 अशोकसदृशा चान्या अन्या चोत्पलसन्निभा ॥ २५ ॥
 तत्र गुह्यानि नामानि भविष्यन्ति मम प्रिये ।
 पुण्यानि च पवित्राणि संसारच्छेदनानि च ॥ २६ ॥
 यत्राहं घातयिष्यामि द्वात्रिंशतिर्वसुन्धरे ।
 दैत्यान् घोरान् महाभागे कंसादीन् धर्मदूषकान् ॥ २७ ॥

यमुना यत्र सुवहा नित्यसन्निहिता ध्रुवम् ।
 वैवस्वतसुता रम्या यमुना यत्र विश्रुता ॥ २८ ॥
 गङ्गां प्राप्य प्रयोगे या वेणीति प्रथिता भुवि ।
 गङ्गा शतगुणा पुण्या माथुरे मम मण्डले ।
 यमुना विश्रुता देवि नात्र कार्या विचारणा ॥ २९ ॥
 तत्र तीर्थानि गुह्यानि भविष्यन्ति ममानये ।
 येषु स्नाने नरो देवि मम लोके महीयते ॥ ३० ॥
 अथात्र मुञ्चते प्राणान् मम कर्मपरायणः ।
 न जायते स मर्त्येषु जायते च चतुर्भुजः ॥ ३१ ॥
 अविमुक्ते नरः स्नातो मुक्तिं प्राप्नोत्यसंशयम् ।
 तथाऽत्र मुञ्चते प्राणान् मम लोकं स गच्छति ॥ ३२ ॥
 विश्रान्तिसंज्ञकं नाम तीर्थं त्रैलोक्यविश्रुतम् ।
 यस्मिन् स्नातो नरो देवि मम लोकं प्रपद्यते ॥ ३३ ॥
 सर्वतीर्थेषु यत्स्नानं सर्वतीर्थेषु यत्फलम् ।
 तत्फलं लभते देवि दृष्ट्वा देवं गतश्रमम् ॥ ३४ ॥
 न च यज्ञैर्न तपसा न ध्यानैर्न च संयमैः ।
 तत्फलं लभते स्नातो यथा विश्रान्तिसंज्ञके ॥ ३५ ॥
 कालत्रयं तु वसुधे यः पश्यति गतश्रमः ।
 कृत्वा प्रदक्षिणे द्वे तु विष्णुलोकं स गच्छति ॥ ३६ ॥
 अस्ति चान्यत् परं गुह्यं सर्वसंसारमोक्षणम् ।
 यस्मिन् स्नातो नरो देवि मम लोकं प्रपद्यते ॥ ३७ ॥
 प्रयागं नाम तीर्थं तु देवानामपि दुर्लभम् ।
 यस्मिन् स्नातो नरो देवि अग्निष्टोमफलं लभेत् ॥ ३८ ॥
 इन्द्रलोकं समासाद्य नरोऽसौ देवि मोदते ।
 अथात्र मुञ्चते प्राणान् मम लोकं स गच्छति ॥ ३९ ॥
 तथा कनखलं नाम तीर्थं गुह्यं परं मम ।
 स्नानमात्रेण तत्रापि नाकपृष्ठे स मोदते ॥ ४० ॥
 अस्ति क्षेत्रं परं गुह्यं तिन्दुकं नाम नामतः ।
 तस्मिन् स्नातो नरो देवि मम लोके महीयते ॥ ४१ ॥
 अस्मिंस्तीर्थे पुरा वृत्तं तच्छृणुष्व वसुन्धरे ॥ ४२ ॥
 पाञ्चालविषये देवि काम्पिल्यञ्च पुरोत्तमम् ।
 धनधान्यसमायुक्तं ब्रह्मदत्तेन पालितम् ॥ ४३ ॥
 तस्मिंस्तु वसते देवि तिन्दुको नाम नापितः ॥ ४४ ॥

तस्मिंस्तु वसतरतस्य नापितस्य पुरोत्तमे ।
 कालेन महता तस्य कुटुम्बञ्च क्षयं गतम् ॥ ४५ ॥
 क्षीणे कुटुम्बे तु तदा सुभृशं दुःखपीडितः ।
 सर्वसङ्गं परित्यज्य सोऽगच्छन्मथुरां तदा ॥ ४६ ॥
 ब्राह्मणावसथे सोऽपि वसमानो वसुन्धरे ।
 तस्य कर्म शतं कृत्वा स्नात्वैव यमुनां नदीम् ।
 नित्यं स यमुनां स्नाति चिरकालं दृढव्रतः ॥ ४७ ॥
 ततः कालेन महता पञ्चत्वं समुपागतः ।
 स च तीर्थप्रभावेण जातोऽसौ ब्राह्मणोत्तमः ॥ ४८ ॥
 तस्मिन् वरगृहे देवि ब्राह्मणो योगिनां वरः ।
 जातिस्मरो महाप्राज्ञो विष्णुभक्तो वसुन्धरे ।
 तत्तीर्थस्य प्रभावेण जाता मुक्तिः सुदुर्लभा ॥ ४९ ॥
 ततः परं सूर्यतीर्थं सर्वपापप्रमोचनम् ।
 वैरोचनेन बलिना सूर्यस्वाराधितः पुरा ।
 भ्रष्टराज्येन हि तथा धनकामेन सुन्दरि ॥ ५० ॥
 ऊर्ध्वबाहुर्निराहारस्तताप परमं तपः ।
 साग्रं संवत्सरं देवि ततः काममवाप्तवान् ॥ ५१ ॥
 तस्य प्रसन्नो भगवान् शुभणिः प्रत्यभाषत ।
 किं कारणं बले ब्रूहि तपस्यति महत्तपः ॥ ५२ ॥

बलिरुवाच

भ्रष्टराज्योऽस्मि देवेश पाताले निवसाम्यहम् ।
 वित्तेनापि विहीनस्य कुटुम्बभरणं कुतः ॥ ५३ ॥
 मुकुटात् तस्य वै सूर्यो ददौ चिन्तामणिं ततः ।
 चिन्तामणिं समासाद्य पातालमगमद् बलिः ॥ ५४ ॥
 तस्मिंस्तीर्थे नरः स्नातः सर्वपापैः प्रमुच्यते ।
 तत्राथ मुञ्चते प्राणान् मम लोकश्च गच्छति ॥ ५५ ॥
 आदित्याहनि संक्रान्तौ ग्रहणे चन्द्रसूर्ययोः ।
 तस्मिन् स्नातो नरो देवि राजसयफलं लभेत् ॥ ५६ ॥
 ध्रुवेण यत्र सन्तप्तं स्वेच्छया परमं तपः ।
 तत्र वै स्नानमात्रेण ध्रुवलोके महीयते ।
 तत्राथ मुञ्चते प्राणान् मम लोके महीयते ॥ ५७ ॥

ध्रुवतीर्थे तु वसुधे यः श्राद्धं कुरुते नरः ।
 पितृस्तारयते सर्वं पितृपक्षे विशेषतः ॥ ५८ ॥
 दक्षिणे ध्रुवतीर्थस्य तीर्थराजं प्रकीर्तितम् ।
 तस्मिन् स्नाते नरो देवि मम लोकं प्रपद्यते ॥ ५९ ॥
 तद्दक्षिणे महादेवि ऋषितीर्थं परं मम ।
 तत्र स्नातो नरो देवि ऋषिलोकं प्रपद्यते ।
 अथात्र मुञ्चते प्राणान् मम लोके महीयते ॥ ६० ॥
 दक्षिणे ऋषितीर्थस्य मोक्षतीर्थं परं मम ।
 तत्र वै स्नानमात्रेण मोक्षमेव प्रपद्यते ॥ ६१ ॥
 तत्र वै कोटितीर्थं हि देवानामपि दुर्लभम् ।
 तत्र स्नानेन दानेन मम लोके महीयते ॥ ६२ ॥
 कोटितीर्थे नरः स्नात्वा सन्तर्प्यं पितृदेवताः ।
 तारिताः पितरस्तेन तथैव प्रपितामहाः ॥ ६३ ॥
 कोटितीर्थे नरः स्नात्वा ब्रह्मलोके महीयते ॥ ६४ ॥
 तत्रैव वायु तीर्थं तु पितृणामपि दुर्लभम् ।
 पिण्डदानात् तु तत्रैव पितृलोकं स गच्छति ॥ ६५ ॥
 गयापिण्डप्रदानेन यत्फलं लभते नरः ।
 तत्फलं लभते देवि ज्येष्ठे दानान्न संशयः ॥ ६६ ॥
 द्वादशैतानि तीर्थावि देवानां दुर्लभानि च ।
 स्नानं दानं जपं होमं सहस्रगुणितं भवेत् ॥ ६७ ॥
 एषां स्मरणमात्रेण सर्वपापैः प्रमुच्यते ।
 तीर्थानाञ्चैव माहात्म्यं श्रुत्वा कामानवाप्नुयात् ॥ ६८ ॥

इति वराहपुराणे मथुरातीर्थप्रशंसा नाम
 द्वापञ्चाशदधिकशततमोऽध्यायः ।



त्रयःपञ्चाशदधिकशततमोऽध्यायः

वराह उवाच

उत्तरे शिवकुण्डाच्च तीर्थानां नवकं स्मृतम् ।
 नवतीर्थात् परं तीर्थं न भूतं न भविष्यति ॥ १ ॥
 तत्रैव स्नानमात्रेण सौभाग्यं जायते परम् ।
 रूपवन्तः प्रजायन्ते स्वर्गलोके न संशयः ।
 तस्मिन् स्नातो नरो देवि मम लोकं प्रपद्यते ॥ २ ॥
 तत्र संयमनं नाम तीर्थं त्रैलोक्यविश्रुतम् ।
 तत्र स्नातो मृतो वापि मम लोकं स गच्छति ॥ ३ ॥
 पुनरन्यत् प्रवक्ष्यामि तच्छृणुष्व वसुन्धरे ।
 तस्मिन् संयमने तीर्थे यद्यद् वृत्तं पुरातनम् ॥ ४ ॥
 कश्चित् पापसमाचारो निषादो दुष्टमानसः ।
 वसते नैमिषारण्ये सुप्रतीते सुपापकृत् ॥ ५ ॥
 केनचित् त्वथ कार्येण सोऽगच्छन्मथुरां प्रति ।
 तत्र प्राप्य च कालिन्दीं कृष्णषक्षे चतुर्दशीम् ॥ ६ ॥
 स निषादस्तर्तुकामस्तस्याञ्चैवं तिथौ ततः ।
 ततार यमुनां सोऽथ प्राप्य संयमनं शुभे ॥ ७ ॥
 ममज्जासौ ततः पापस्तस्मिंस्तीर्थे परे शुभे ।
 लग्नमात्रस्ततः पापः सद्यः प्राणैर्न्ययुज्यत ॥ ८ ॥
 तत्तीर्थस्य प्रभावेण जातोऽसौ पृथिवीपतिः ।
 सौराष्ट्रविषये देवि क्षत्रियोऽभूद्धनुर्धरः ॥ ९ ॥
 नाम्ना यक्षमधनुर्नाम सोऽभवत् प्रियदर्शनः ।
 पालयामास वसुधां क्षत्रधर्मसमाश्रितः ॥ १० ॥
 तेनोढा काशिराजस्य पीवरी नामतः शुभा ।
 पत्नी शीतानां मुख्यानां प्रवरा सा वसुन्धरे ॥ ११ ॥
 ताञ्चैव रमयामास उद्यानेषु वनेषु च ।
 प्रासादेषु च रम्येषु नदीनां पुलिनेषु च ॥ १२ ॥
 प्रजाः पालयतस्तस्य दानानि ददतस्तथा ।
 कालो गच्छति राजा तु भोगासक्तिञ्च विन्दति^१ ॥ १३ ॥
 भोगासक्तस्य वसुधे वर्षाणि^२ सप्तसप्ततिः ।
 पुत्राः सप्त तथा जाताः कन्याः पञ्च सुशोभमाः १४
 राज्ञां पञ्चसु ताः दत्ताः कन्याः कमललोचनाः ।
 पुत्रान् संस्थापयामास स्थानेषु वसुधाधिपान् ॥ १५ ॥
 पीवर्या सह सुप्तः स रात्रौ च वसुधाधिपः ।
 तत्र प्रबुद्धो नृपतिर्हा हेति वदते मुहुः ।
 स्मृत्वा तु मथुरां देवि स्मृत्वा तु संयमनं परम् ॥ १६ ॥

ततः सा पीवरीत्याह किमेवं भाषसे नृप^१ ।
 प्रियाया वचनं श्रुत्वा राजा वचनमब्रवीत् ॥ १७ ॥
 मत्तः सुप्तः प्रमत्तश्च असंबद्धं प्रभाषते ।
 निद्रावशस्य वचनं न सम्प्रष्टुं त्वमर्हसि ॥ १८ ॥

पीवर्युवाच

कथयस्व ममाद्य त्वं यद्यहं वल्लभा तव ।
 प्राणांस्त्यक्ष्याम्यहं देव गोपयिष्यसि मे यदि ॥ १९ ॥
 प्रियाया वचनं श्रुत्वा प्रत्युवाच नराधिपः ।
 अवश्यं यदि वक्तव्यं गच्छावो मथुरां पुरीम् ।
 तत्र गत्वा यथातत्त्वं वदिष्यामि शुभानने ॥ २० ॥
 ददस्व विपुलं दानं ब्राह्मणेभ्यः सुलोचने ।
 पुत्रान् संस्थाप्य दौहित्रान् स्वे स्वे स्थाने शुभान् प्रिये
 कोशं रत्नानि ग्रामांश्च पुत्रान् वीक्ष्य पुनः पुनः ॥ २१ ॥
 ततः सम्मानयामास जनं पुरनिवासिनम् ।
 पितृपैतामहं राज्यं पालनीयं यथाक्रमम् ।
 राज्ये पुत्रान् नियोक्ष्यामि यदि वो रोचयतेऽनघाः ॥ २२ ॥
 राज्य-पुत्रकलत्राणि बन्धुवर्गं तथैव च ।
 नित्यमिच्छन्ति वै लोको यमस्येच्छानि चान्यथा ॥ २३ ॥
 एवं ज्ञात्वा प्रपन्नेन कर्तव्यं चात्मनो हितम् ।
 तस्मात् सर्वप्रयत्नेन गच्छामो मथुरां पुरीम् ॥ २४ ॥
 अहो कष्टं यदस्माभिः पुरा राज्यमनुष्ठितम् ।
 इदानीं तु मया ज्ञातं त्यागान्नास्ति परं सुखम् ॥ २५ ॥
 नास्ति विद्यासमञ्चक्षुर्नास्ति चक्षुःसमं बलम् ।
 नास्ति रागसमं दुःखं नास्ति त्यागात् परं सुखम् ॥ २६ ॥
 यः कामान् कुरुते सर्वान् यश्चैतान् केवलास्त्यजेत् ।
 प्रायेण सर्वकामानां परित्यागो विशिष्यते ॥ २७ ॥
 अभिषिच्य सुतं ज्येष्ठमनुयोज्य परान् बहून् ।
 ततः पौरजनं दृष्ट्वा चतुरङ्गबलान्वितः ।
 ततः कालेन महता सम्प्राप्तो मथुरां पुरीम् ॥ २८ ॥
 तेन दृष्ट्वा पुरी रम्या वासवस्य पुरी यथा ।
 तीर्थैर्द्वादशभिर्युक्ता पुण्या पापहरा शुभा ॥ २९ ॥
 रम्यं मधुवनं नाम विष्णुस्थानमनुत्तमम् ।
 तं दृष्ट्वा मनुजो देवि कृतकृत्यो हि जायते ॥ ३० ॥

१. "ततः सा पीवरी राज्ञी भर्तारं पर्यपृच्छत । किं त्वयाभाषितं राजन् मथुरेति, पुनः पुनः ॥
 एवं सा पृच्छते देवी भर्तारं शुभलोचना ।" इजि (ग) पाठभेदः ।

एकादशी शुक्लपक्षे मासि भाद्रपदे तथा^१ ।
 तस्यां^२ स्नातो नरो देवि कृतकृत्यो हि जायते ॥ ३१ ॥
 वनं कुन्दवनं नाम तृतीयञ्चैवमुत्तमम् ।
 तत्र गत्वा नरो देवि कृतकृत्यो हि जायते ॥ ३२ ॥
 एकादशी कृष्णपक्षे मासि भाद्रपदे हि या ।
 तत्र स्नातो नरो देवि रुद्रलोके महीयते ॥ ३३ ॥
 चतुर्थं काम्यकवनं वनानां वनमुत्तमम्^३ ।
 तत्र गत्वा नरो देवि मम लोके महीयते ॥ ३४ ॥
 विमलस्य च कुण्डे तु सर्वपापैः प्रमुच्यते ।
 यस्तत्र मुञ्चते प्राणान् मम लोकं स गच्छति ॥ ३५ ॥
 पञ्चमं वकुलवनं नाम वनानामुत्तमं वनम् ।
 तत्र गत्वा नरो देवि अग्निस्थानं स गच्छति ॥ ३६ ॥
 यमुनायाः परे पारे देवानामपि दुर्लभम् ।
 अस्ति भद्रवनं नाम षष्ठं वनमनुत्तमम् ॥ ३७ ॥
 तत्र गत्वा तु वसुधे मद्भक्तो मत्परायणः ।
 तद्वनस्य प्रभावेण नागलोकं स गच्छति ॥ ३८ ॥
 सप्तमं तु वनं भूमे खादिरं लोकविश्रुतम् ।
 तत्र गत्वा नरो भद्रे मम लोकं स गच्छति ॥ ३९ ॥
 महावनञ्चाष्टमं तु सदैव तु मम प्रियम् ।
 यत्र गत्वा तु मनुज इन्द्रलोके महीयते ॥ ४० ॥
 लोहजङ्घवनं नाम लोहजङ्घेन रक्षितम् ।
 नवमं तु वनं नाम सर्वपातकनाशनम् ॥ ४१ ॥
 वनं विल्ववनं नाम दशमं देवपूजितम् ।
 तत्र गत्वा तु मनुजो ब्रह्मलोके महीयते ॥ ४२ ॥
 एकादशं तु भाण्डीरं योगिनां प्रियमुत्तमम् ।
 तस्य दर्शनमात्रेण नरो गर्भं न गच्छति ॥ ४३ ॥
 भाण्डीरं समनुप्राप्य वनानां वनमुत्तमम् ।
 वासुदेवं ततो दृष्ट्वा पुनर्जन्म न विद्यते ॥ ४४ ॥
 वृन्दावनं द्वादशमं वृन्दया परिरक्षितम् ।
 मम चैव प्रियं भूमे महापातकनाशनम् ॥ ४५ ॥
 वृन्दावनञ्च गोविन्दं ये पश्यन्ति वसुधरे ।
 न ते यमपुरं यान्ति यान्ति पुण्यकृतां गतिम् ॥ ४६ ॥
 इति वाराहपुराणे भगवच्छास्त्रे मथुरातार्थमाहात्म्य-
 वर्णनं नाम त्रयः पञ्चाशदधिक शततमोऽध्यायः ।



चतुःपञ्चाशदधिकशततमोऽध्यायः

वराह उवाच

एवंविधाञ्च मथुरां दृष्ट्वा तौ मुदमापतुः ।
एवन्तु वसतस्तस्य राज्ञस्तत्र वसुन्धरे ।
प्रप्रच्छ च तदा भार्या यद्गुह्यं पूर्वभाषितम् ॥ १ ॥
पुरस्थेन तदा राज्ञा वक्ष्यामि मथुरां प्रति ।
तन्मे वद महाराज यद्गोप्यं पूर्वभाषितम् ॥ २ ॥
राजाऽप्युवाच तां राज्ञीं त्वयाप्युक्तं पुरा मम ।
तद् वदस्व स्वकं गुह्यं पश्चाद् वक्ष्याम्यहं तव ॥ ३ ॥
इत्युक्त्वा पीवरी ज्ञात्वा प्रहस्य तु गुणालया ।
प्रोवाच चैव राजानं मनसः प्रातिकारणम् ॥ ४ ॥
अहं तु पीवरी नाम गङ्गातीरनिवासिनी ।
आगतेमां पुरीं द्रष्टुं कुमुदस्य तु द्वादशीम् ॥ ५ ॥
नावमारुह्य यान्तीह पतिता यमुनाजले ।
सद्यः प्राणैर्वियुक्ता च तीर्थस्य प्रभावतः ॥ ६ ॥
काशीराजपतेः कन्या जातास्मि वसुधाधिप ।
त्वया विवाहिता राजन् न च मां विजहात् स्मृतिः ७
एतत् तीर्थप्रभावेण धर्मयुक्ता तथाऽनघ ।
धारापतनके तीर्थे त्यक्त्वा जीवितमात्मनः ॥ ८ ॥
एतच्छ्रुत्वा ततो राजा कथां प्राग्जन्मसम्भवाम् ।
स्वाञ्चाप्यकथयत तस्यै यथा संयमने मृतः ॥ ९ ॥
एवं तौ मथुरां प्राप्य स्नात्वा यामुनतीर्थयोः ।
मां पश्यन्तौ नियमतस्तत्रैव निधनं गतौ ।
मतौ सर्वपरित्यक्तौ गतौ मम सलोकताम् ॥ १० ॥
एतत्ते कथितं देवि आश्चर्यं यद्भून्महत् ।
त्यक्त्वा चात्मतनुं तीर्थे धारापतनसंज्ञके ।
नाकलोकमवाप्नोति त्यक्तपापो न संशयः ॥ ११ ॥
यमुनेश्वरमासाद्य त्यक्त्वा जीवितमात्मनः ।
विष्णुलोकमवाप्नोति दिव्यमूर्तिश्चतुर्भुजः ॥ १२ ॥
धारापतनके स्नात्वा वै नाकलोके स मोदते ।
अथात्र मुञ्चते प्राणान् मम लोकं स गच्छति ॥ १३ ॥

अतः परं नागतीर्थं तीर्थानामुत्तमोत्तमम् ।
 यत्र स्नात्वा दिवं यान्ति ये मृतास्तेऽपुनर्भवाः ॥१४॥
 घण्टाभरणकं तीर्थं सर्वपापप्रमोचनम् ।
 यस्मिन् स्नातो नरो याति सूर्यलोकं न संशयः ।
 अथात्र मुञ्चते प्राणान् मम लोकं स गच्छति ॥१५॥
 पुनरन्यत् प्रवक्ष्यामि तच्छृणुष्व वसुन्धरे ।
 तीर्थानामुत्तमं तीर्थं ब्रह्मलोकेषु विश्रुतम् ॥ १६ ॥
 तत्र स्नात्वा च पीत्वा च नियतो नियताशनः ।
 ब्रह्मणा समनुज्ञातो मम लोकं स गच्छति ॥ १७ ॥
 सोमतीर्थे तु वसुधे पवित्रे यमुनाम्भसि ।
 यत्र मां पश्यते सोमो द्वापरे द्युगरुस्थिते ॥ १८ ॥
 तत्राभिषेकं कुर्वति स्वकर्मपरिनिष्ठितः ।
 मोदते सोमलोके तु एवमेव न संशयः ।
 अथात्र मुञ्चते प्राणान् मम लोकं स गच्छति ॥१९॥
 सरस्वत्याश्च पतनं सर्वपापहरं शुभम् ।
 तत्र स्नातो नरो देवि अवर्णोऽपि यतिर्भवेत् ॥ २० ॥
 पुनरन्यत् प्रवक्ष्यामि माथुरे मम मण्डले ।
 यस्तत्र कुरुते स्नानं त्रिरात्रोपोषितो नरः ॥ २१ ॥
 स्नानमात्रेण मनुजो मुच्यते ब्रह्महृत्यया ।
 अथात्र मुञ्चते प्राणान् मम लोकं स गच्छति ॥२२॥
 दशाश्वमेधमृषिभिः पूजितं सर्वदा मुदा ।
 तत्र ते स्नान्ति नियस्तेषां स्वर्गो न दुर्लभः ॥ २३ ॥
 मथुरापश्चिमे पार्श्वे सततमृषिपूजितम् ।
 ब्रह्मणा सृष्टिकाले तु मनसा निर्मितं पुरः ॥ २४ ॥
 मानसं नाम तीर्थं तु ऋषिभिः पूजितं पुरा ।
 तत्र स्नाता दिवं यान्ति ये मृतास्तेऽपुनर्भवाः ॥ २५ ॥
 तीर्थं तु विघ्नराजस्य पुण्यं पापहरं शुभम् ।
 तत्र स्नातान् मनुष्यांश्च विघ्नराजो न पीडयेत् ॥२६॥
 अष्टम्याश्च चतुर्दश्यां चतुर्थ्यां तु विशेषतः ।
 तस्मिंस्तीर्थवरे स्नातं न पीडयति विघ्नराट् ॥ २७ ॥
 विद्यारम्भेषु सर्वेषु यज्ञदानक्रियासु च ।
 अविघ्नं कुरुते तस्य सततं पार्वतीसुतः ।
 तत्राथ मुञ्चते प्राणान् मम लोकं स गच्छति ॥ २८ ॥

ततः परे कोटितीर्थं पवित्रं परमं स्मृतम् ।
 तत्र वै स्नानमात्रेण गवां कोटिफलं लभेत् ॥ २९ ॥
 तत्राथ^१ मुञ्चते प्राणान् लोभमोहविर्जितः ।
 सोमलोकमतिक्रम्य मम लोकञ्च गच्छति ॥ ३० ॥
 अतः परं शिवक्षेत्रमर्धक्रोशं तु दुष्करम् ।
 तत्र स्थितो हरो देवो मथुरां रक्षते सदा ॥ ३१ ॥
 तत्र स्नात्वा च पीत्वा च माथुरं लभते फलम् ।
 अथात्र मुञ्चते प्राणान् मम लोकं स गच्छति ॥ ३२ ॥
 इति वराहपुराणे यमुनातीर्थप्रभाववर्णनो नाम
 चतुःपञ्चाशदधिकशततमोऽध्यायः ।

—:०:—

पञ्चपञ्चाशदधिकशततमोऽध्यायः

वराह उवाच

पुनरन्यत् प्रवक्ष्यामि मर्त्यलोके सुदुर्लभम् ।
 अनन्तं विदितं तीर्थमचलं ध्रुवमव्ययम् ॥ १ ॥
 तत्र नित्यं स्थितो देवि लोकानां हितकाम्यया ।
 मां दृष्ट्वा मनुजा देवि मुक्तिभाजो भवन्ति ते ॥ २ ॥
 अयने विषुवे चैव तथा विष्णुपदीषु च ।
 अनन्तं तं समासाद्य मुच्यते सर्वपातकैः ॥ ३ ॥
 अक्रूरेति विख्यातं मम क्षेत्रं वसुन्धरे ।
 तत्र स्नात्वा महाभागे राहुप्रस्ते दिवाकरे ।
 राजसूयाश्रमेधाभ्यां फलं प्राप्नोति मानवः ॥ ४ ॥
 तीर्थराजं हि चाक्रूरं गुह्यानां गुह्यमुत्तमम् ।
 तस्नानात् फलमाप्नोति प्रयागस्नानजं फलम् ॥ ५ ॥
 अस्मिंस्तीर्थे पुरावृत्तं तच्छृणुष्व वसुन्धरे ।
 नाम्ना तु सुधनो नाम मम भक्तः सदैव हि ।
 धनधान्यसमायुक्तः सुतयुक्तः^१ सदैव हि ॥ ६ ॥
 बन्धुपुत्रकलत्रैश्च गृहे प्रीतिरनुत्तमा ।
 पुत्रदारसमेतस्य मयि भक्तिर्वसुन्धरे ॥ ७ ॥
 गच्छन्ति दिवसास्तस्या मासाः संवत्सरास्तथा ।
 करोति गृहकृत्यानि धनोपायेन नित्यशः ।
 मानकूटं तुलाकूटं न करोति स कर्हिचित्^२ ॥ ८ ॥
 एवञ्च वसतस्तस्य बहवो वत्सरा गताः ।
 नित्यकालञ्च कुरुते हरिपूजनमुत्तमम् ।
 पुष्पदीपप्रसादेन चन्दनेन सुगन्धिना ।
 उपहारेण दिव्येन धूपेन च सुगन्धिना ॥ ९ ॥
 एकादश्यां तु कुरुते पक्षयोरुभयोरपि ।
 उपवासं तु कुरुते रात्रौ जागरणं तथा ॥ १० ॥
 स गच्छति यथाकालमक्रूरं तीर्थमुत्तमम् ।
 तत्रागत्य ममाग्रेऽसौ नृत्यते शुभदर्शनः ॥ ११ ॥
 सुधनस्तु बणिक् श्रेष्ठः कदाचिद् रात्रिजागरे !
 गच्छमानो गृहीतस्तु चरणे ब्रह्मरक्षसा ॥ १२ ॥

कृष्णवर्णो महाकार्य ऊर्ध्वकेशो भयङ्करः ।
पादे गृहीत्वा वसुधे इदं वचनमब्रवीत् ॥ १३ ॥
राक्षसोऽहं वणिक्श्रेष्ठ वसामि वनमाश्रितः ।
त्वामद्य भक्षयिष्यामि तृप्तिं यास्यामि शाश्वतीम् ॥१४॥

सुधन उवाच

प्रतीक्षस्व क्षणं मेऽद्य^१ दास्यामि तव पुष्कलम् ।
भक्षयिष्यसि मे गात्रं मिष्टान्नपरिपोषितम् ॥१५॥
जागरं देवदेवस्य कर्तुमिच्छामि राक्षस ।
मम व्रतं सार्वकालं यज्जागर्मि हरेः पुरः ॥ १६ ॥
तत्र जागरणं कृत्वा प्रभाते तव सन्निधौ ।
आगमिष्याम्यहं शीघ्रमादित्योदयनं प्रति ॥ १७ ॥
ततः खादयिष्यसे गात्रं विनिवृत्तस्य जागरात् ।
विष्णुतुष्ट्यै व्रतमिदमारब्धं सर्वकामदम् ॥ १८ ॥
मा कुरु व्रतभङ्गं मे रक्षो नारायणस्य हि ।
जागरे विनिवृत्ते तु मां भक्षय यथेप्सितम् ॥ १९ ॥
सुधनस्य वचः श्रुत्वा ब्रह्मरक्षः क्षुधादितः ।
उवाच मधुरं वाक्यं वणिजं प्रति सादरम् ॥ २० ॥
मिथ्या प्रभाषसे साधो त्वं पुनः कथमेष्यसि ।
को हि रक्षो मुखाद् भ्रष्टो मानुषो यो निवर्तते ॥२१॥
राक्षसस्य वचः श्रुत्वा स वणिग् वाक्यमब्रवीत् ।
सत्यमूलं जगत्सर्वं सर्वं सत्ये प्रतिष्ठितम् ।
सिद्धिं लभन्ते सत्येन ऋषयो वेदपारगाः ॥ २२ ॥
यद्यहञ्च वणिक् पूर्वं कर्मणा न हि दूषितः ।
प्राप्तश्च मानुषो भावो विहितेनान्तरात्मना ।
शृणु मत् समयं रक्षो येनाहं पुनरागमम् ॥ २३ ॥
कृत्वा जागरणं तत्र नृत्यं कृत्वा यथासुखम् ।
पुनरेष्याम्यहं रक्षो नासत्यं विद्यते मयि ॥ २४ ॥
सत्येन दीयते कन्या सत्यं जल्पन्ति^२ ब्राह्मणाः ।
सत्योत्तीर्णा हि राजानः सत्येन वसुधा धृता ॥२५॥
स्वर्गमिच्छसि सत्येन मोक्षः सत्येन लभ्यते ।
सत्येन सूर्यस्तपति सोमः सत्येन राजते ॥ २६ ॥
यमः सत्येन हरति सत्यादिन्द्रो विराजते ।
तत् सत्यं मम नश्येत यद्यहं नागमे पुनः ॥ २७ ॥

परदारांस्तु यो गच्छेत् काममोहप्रपीडितः ।
 तस्य पापेन लिप्येऽहं यदि नायामि ते पुनः ॥ २८ ॥
 यो वै रजस्वलां गच्छेत् काममोहप्रपीडितः ।
 तेन पापेन लिप्येऽहं^१ यदि नायामि ते पुरः ॥ २९ ॥
 दत्त्वा भूमिदानं यो ह्यपकारं करोति च ।
 तेन पापेन लिप्येऽहं^२ यद्यहं नागमे पुनः ॥ ३० ॥
 पूर्वं भुक्त्वा स्त्रियं यस्तु सुखमाप्य विहृत्य च ।
 द्वेषात् तां यदि चेज्जह्यात् तस्यार्घं मे भवत्वलम् ।३१
 पंक्तिभेदन्तु यः कुर्यादेकपङ्क्त्याशिनां ध्रुवम् ।
 तस्य पापेन लिप्येऽहं नागन्ता^३ यदि ते पुरः ॥३२॥
 अमावास्यां महारक्षः श्राद्धं कृत्वा स्त्रियं व्रजेत् ।
 तेन पापेन लिप्येऽहं^४ यद्यहं नागमे पुनः ॥ ३३ ॥
 षष्ठ्यष्टमी त्वमावास्या उभे पक्षे चतुर्दशी ।
 अस्नातानां गतिं गच्छेत् यद्यिहं नागमे पुनः ॥३४॥
 गुरोर्भ्रातुः सुतस्यापि सख्युर्वै मातुलस्य च ।
 व्यवस्यति च यन्नारीं यो मोहेन विमोहितः^५ ।
 अभिगच्छन्ति मन्दात्मा तत्पापं मे भवेत् तदा ॥३५॥
 राजपत्नीं ब्रह्मपत्नीं विधवां योऽभिगच्छति ।
 तस्य पापेन लिप्येऽहं यद्यहं नागमे पुनः^६ ॥ ३६ ॥
 यस्तु कन्यां सकृद्दत्त्वा अन्यस्मै चेत्पुनर्ददेत् ।
 तेन पापेन लिप्येऽहं यद्यहं नागमे पुनः ॥ ३७ ॥
 राजयाजकयाज्याश्च ये च वै ग्रामयाजकाः ।
 तेषां पापेन लिप्येऽहं यद्यहं नागमे पुनः ॥ ३८ ॥
 ब्रह्मघ्ने च सुरापे च चौरे भग्नव्रते शठे ।
 या गतिस्तां प्रपद्येऽहं यद्यहं नागमे पुनः ॥ ३९ ॥

वराह उवाच

सुधनस्य वचः श्रुत्वा सन्तुष्टो ब्रह्मरक्षसः ।
 उवाच मधुरं वाक्यं गच्छ शीघ्रं नमोऽस्तु ते ॥ ४० ॥
 ब्रह्मराक्षसमुक्तोऽसौ वणिक् तु दृढनिश्चयः ।
 पुनर्नृत्यति चैवाग्रे मम भक्तौ व्यवस्थितः ॥ ४१ ॥

१. लिप्येयम् । २. लिप्येयम् । १. नागतः । २. लिप्येयम् । ३. पितृव्यपत्नीं यो गच्छे-
 न्मोहेन हि विमोहितः (ग) । ४. लिप्येयं यदि नायामि तेऽन्तिकम् (ग) ।

अथ प्रभातसमये नृत्यचित्तोऽतिकोविदः ।
 पुनः पुनर्वै उच्यते नमो नारायणाय च ।
 निवृत्ते जागरे सोऽथ कालिन्दीसलिलप्लुतः ।
 दृष्ट्वा मां दिव्यरूपं तु गतोऽसौ मधुरां पुरीम् ॥४२-४३॥
 दृष्टश्चाग्रे त्वहं तेन पुरुषो दिव्यरूपवान् ।
 स च पृष्ठो मया देवि क भवान् प्रस्थितो द्रुतम् ॥४४॥
 पुरुषस्य वचः श्रुत्वा सुधनो वाक्यमब्रवीत् ।
 अहं गच्छामि त्वरितो ब्रह्मराक्षससन्निधौ ॥ ४५ ॥
 निवारयामास तदा न गन्तव्यं त्वयानघ ।
 जीवितो धर्ममाहात्म्यं मृते धर्मः कुतो यशः ॥ ४६ ॥
 पुरुषस्य वचः श्रुत्वा स वणिग् वाक्यमब्रवीत् ।
 तत्र सत्यं वदिष्यामि यास्ये राक्षससन्निधौ ॥ ४७ ॥
 आगतोऽहं महाभाग नर्तयित्वा यथासुखम् ।
 विष्णवे लोकनाथाय आगतो^१ हरिजागरात् ॥ ४८ ॥
 इदं शरीरं मे रक्षो भक्षयस्व यथेप्सितम् ।
 यथान्यायं विधानेन यथा वा तव रोचते ॥ ४९ ॥
 नोक्तपूर्वं मयाऽसत्यं कदाचिदपि राक्षसः ।
 तेन सत्येन मां भुङ्क्त्व ब्रह्मराक्षस दारुण ॥ ५० ॥
 वणिजस्तु वचः श्रुत्वा ततोऽसौ ब्रह्मराक्षसः ।
 उवाच मधुरं वाक्यं सुधनं तदनन्तरम् ॥ ५१ ॥
 साधु तुष्टोऽस्मि भद्रन्ते सत्यं धर्मंश्च पालितः ।
 वणिक् त्वञ्चातिविज्ञस्तु यस्य ते गतिरीदृशी ॥ ५२ ॥
 जागरस्य समस्तस्य मम पुण्यं प्रयच्छ वै ।
 सत्य^२पुण्यप्रभावेण यथाहं मुक्तिमाप्नुयाम् ॥ ५३ ॥

सुधन उवाच

नाहं दास्यामि^३ ते पुण्यं नृत्यस्य नरभोजन ।
 अर्थं वाऽथ समस्तं वा प्रहरं चार्धमेव वा ॥ ५४ ॥
 सुधनस्य वचः श्रुत्वा अब्रवीद् ब्रह्मराक्षसः ।
 एकनृत्यस्य मे पुण्यं दद^४ त्वं वणिजोत्तम ॥ ५५ ॥

सुधन उवाच

नाऽहं दास्यामि ते पुण्यं यथोक्तं च समाचर ।
 केन त्वं कर्मदोषेण राक्षसत्वमुपागतः
 यत्ते गुह्यं महाभाग सर्वं तत्कथयस्व मे ॥ ५६ ॥

सुधनस्य वचः श्रुत्वा विहसित्वाऽह राक्षसः ।
 किं त्वं माञ्च विजानासि प्रतिवासी ह्ययं तव ।
 अग्निदत्तास्तु वै नाम छान्दसो ब्राह्मणोत्तमः ॥ ५७ ॥
 इष्टकांस्तु हरन्नित्यं परकीयांश्च सवेदा ।
 मृतस्तु गृहकामेन राक्षसत्वमुपागतः ॥ ५८ ॥
 मया त्वं हि यथाप्राप्त उपकारं कुरुष्व मे ।
 एकविश्रामपुण्यं मे देहि त्वं बणिजोत्तम ॥ ५९ ॥
 कृपया तु समायुक्तो बणिग वचनमब्रवीत् ।
 साधु राक्षस दत्तं ते एकनृत्यं मया तव ।
 एकनृत्यप्रभावेण राक्षसो मुक्तिमागतः ॥ ६० ॥

वराह उवाच

सुधनस्तु ततो देवि विश्वरूपं जनार्दनम् ।
 अप्रतस्तु स्थितं देवं दृष्ट्वाऽसौ धरणीं गतः ॥ ६१ ॥
 उवाच मधुरं वाक्यं देवदेवो जनार्दनः ।
 चतुर्भुजो दिव्यतनुः शङ्खचक्रगदाधरः ॥ ६२ ॥
 विमानवरमारुह्य मम लोकं ब्रजस्व च ।
 इत्युक्तवा माधवो देवस्तत्रैवान्तरधीयत ॥ ६३ ॥
 सुधनः सशरीरोऽपि सकुटुम्बो दिवं ययौ ।
 विमानवरमारुह्य विष्णोर्लोकं जगाम ह ॥ ६४ ॥
 एष तीर्थप्रभावो वै कथितस्ते वसुन्धरे ।
 अक्रूराच्च परं तीर्थं न भूतं न भविष्यति ॥
 तस्य तीर्थप्रभावेण सुधनो मुक्तिमाप्तवान् ॥ ६५ ॥
 द्वादशी शुक्लपक्षे तु कुमुदस्य च या भवेत् ।
 तस्मिन् स्नातस्य वसुधे राजसूयफलं भवेत् ॥ ६६ ॥
 कार्तिकीं समनुप्राप्य तत्तीर्थं तु वसुन्धरे ।
 वृषोत्सर्गं नरः कुर्वस्तारयेत् स्वकुलोद्भवान् ॥ ६७ ॥
 श्राद्धं यः कुरुते सुभ्रु कार्तिक्यां प्रयतो नरः ।
 पितरस्तारितास्तेन सदैव प्रपितामहाः ॥ ६८ ॥
 इति वाराहपुराणे मथुरामाहात्म्ये अकरतीर्थप्रभावो
 नाम पञ्चपञ्चाशदधिकशततमोऽध्यायः ।

षट्पञ्चाशदधिकशततमोऽध्यायः ।

वराह उवाच

वत्सक्रीडनकं नाम तीर्थे वक्ष्ये परं^१ मम ।
 तत्र रक्तशिलाबद्धं रक्तचन्दनभूषितम् ।
 स्नानमात्रेण तत्रैव वायुलोकं व्रजेन्नरः ।
 तत्राथ मुञ्चते प्रणान् मम लोके महीयते ॥ १ ॥
 पुनरन्यत् प्रवक्ष्यामि तच्छृणुष्व वसुन्धरे ।
 अस्ति भाण्डीरकं नाम यत्तीर्थं परमुत्तमम् ॥ २ ॥
 शालैस्तालैश्च तरुभिस्तमालैरर्जुनैस्तथा ।
 इङ्गदैः पीलुकैश्चैव करीरैरक्तपुष्पकैः ॥ ३ ॥
 तस्मिन् भाण्डीरके स्नातो नियतो नियताशनः ।
 सर्वपापविनिर्मुक्त इन्द्रलोकं स गच्छति ।
 तत्राऽथमुञ्चते प्राणान् मम लोकञ्चगच्छति ॥ ४ ॥
 पुनरन्यत् प्रवक्ष्यामि क्षेत्रं वृन्दावनं मम ।
 तत्राहं क्रीडयिष्यामि गोभिर्गोपालकैः सह ॥ ५ ॥
 रम्यञ्च^२ सुप्रतीतञ्च देवदानवदुर्लभम् ।
 तत्र कुण्डे महाभागे बहुगुल्मलतावृते ॥ ६ ॥
 तत्र स्नानं प्रकुर्वीत एकरात्रोषितो नरः ।
 गन्धर्वैरप्सरोमिश्च क्रीडमानः स मोदते ।
 तत्राथ मुञ्चते प्राणान् मम लोकञ्चगच्छति ॥ ७ ॥
 पुनरन्यत् प्रवक्ष्यामि महापातकनाशनम् ।
 तत्र वृन्दावने तीर्थे यत्र केशी निपातितः ॥ ८ ॥
 केद्रयः शतगुणं पुण्यं यत्र विश्रमते हरिः ।
 तस्माच्छतगुणं पुण्यं नात्र कार्या विचारणा ॥ ९ ॥
 तत्रापि च विषोऽस्ति केशीतीर्थे वसुन्धरे ।
 तस्मिन् पिण्डप्रदानेन गयातुल्यफलं भवेत् ।
 स्नाने दाने तथा होमे अग्निष्टोमफलं भवेत्^३ ॥ १० ॥
 सूर्य तीर्थेषु वसुधे द्वादश्यादिव्यसंज्ञके ।
 कालीयो रमते तत्र कालिन्द्याः सलिले शुभे ॥ ११ ॥
 कालियो दामितस्तत्र^४ आदित्याः स्थापिता मया ।
 वरं वृणुध्वं भद्रं वो यद्वो मनसि वर्तते ॥ १२ ॥

१. क्षेत्रे परम् ।

२. सुरम्यम् ।

३. शुभे ।

४. आदिव्यो दमितः ।

आदित्या ऊचुः

वरं ददासि नो देव वराही यदि वा वयम् ।
अस्मिंस्तीर्थेवरे स्नानमस्माकं सम्प्रदीयताम् ॥ १३ ॥

आदित्यानां वचः श्रुत्वा क्रीडां कृत्वा वसुन्धरे ।
स्नानमात्रेण तत्रैव मुच्यते सर्वकिल्बिषैः ।
अथात्र मुञ्चते प्राणान् मम लोकं स गच्छति ॥ १४ ॥

उत्तरे हरिदेवस्य दक्षिणे कालियस्य तु ।
अनयोर्देवयोर्मध्ये ये मृतास्तेऽपुनर्भवाः ॥ १५ ॥

इति वाराहपुराणे मथुरामाहात्म्ये मथुराप्रादुर्भावो नाम
षट्पञ्चाशदधिकशततमोऽध्यायः ।



सप्तपञ्चाशदधिकशततमोऽध्यायः

वराह उवाच

यमुनापारमुल्लङ्घ्य तत्रैव च महामुने ।
मलयार्जुनकं तीर्थं कुण्डं तत्र च विद्यते ॥ १ ॥
पयस्तं तत्र शकटं भिन्नभाण्डकुटीघटम् ।
तत्र स्नानोपवासाभ्यामनन्तं फलमश्नुते ॥ २ ॥
द्वादश्यां शुक्लपक्षस्य ज्यैष्ठमासे वसुन्धरे ।
तत्र स्नानेन दानेन महापातकनाशनम् ॥ ३ ॥
ज्यैष्ठस्य शुक्लद्वादश्यां स्नात्वा सुनियतेन्द्रियः ।
मथुरायां हरिं दृष्ट्वा प्राप्नोति परमां गतिम् ॥ ४ ॥
यमुनासलिले स्नातः शुचिर्भूत्वा जितेन्द्रियः ।
समभ्यर्च्यार्च्युतं सम्यक् प्राप्नोति परमां गतिम् ॥ ५ ॥
अपि चास्मत्कुले जातः कालिन्दी सलिले प्लुतः ।
अर्चयिष्यति गोविन्दं मथुरायामुपोषितः ।
इति गायन्ति पितरं परलोकगताः सदा ॥ ६ ॥
ज्यैष्ठमासे तु द्वादश्यां समभ्यर्च्य जनार्दनम् ।
धन्योऽसौ पिण्डनिर्वापं यमुनायां करिष्यति ॥ ७ ॥
तत्रैव तु महातीर्थे वने बहुलसंज्ञके ।
तत्र स्नातो नरो देवि रुद्रलोके महीयते ॥ ८ ॥
चैत्रमासे तु द्वादश्यां शुक्लपक्षे वसुन्धरे ।
तत्र स्नातो नरो याति मम लोकं न संशयः ॥ ९ ॥
अस्ति भाण्डहृदं नाम परपारेषु दुर्लभम् ।
दृश्यन्तेऽहरहस्तत्र आदित्याः शुभकारिणः ॥ १० ॥
तत्र चार्कस्थले कुण्डे स्नानं यः कुरुते नरः ।
सर्वपापविनिर्मुक्तः सूर्यलोकं^२ ब्रजेन्नरः ।
तत्राऽथामुञ्चते प्राणान् मम लोकं स गच्छति ॥ ११ ॥
अर्कस्थलसमीपे कूपन्तु विमलोदकम् ।
सप्तसामुद्रकं नाम देवानामपि दुर्लभम् ॥ १२ ॥
तत्र स्नानेन वसुधे स्वच्छन्दगमनालयः ।
अथात्र मुञ्चते प्राणान् मम लोकं स गच्छति ॥ १३ ॥

तत्र वीरस्थलं नाम क्षेत्रं गुह्यं परं मम ।
 आसन्नसलिञ्चैव पद्मोत्पलविभूषितम् ॥ १४ ॥
 यस्तत्र कुरुते स्नानमेकरात्रोषितो नरः ।
 स मत्प्रसादात् सुश्रोणि वीरलोके महीयते ।
 अथात्रमुञ्चते प्राणान् मम लोकं स गच्छति ॥ १५ ॥

कुशस्थलञ्च तत्रैव पुण्यं पापहरं शुभम् ।
 तत्र स्नातो नरो देवि ब्रह्मलोके महीयते ।
 अथात्र मुञ्चते प्राणान् मम लोकं स गच्छति ॥ १६ ॥

तत्र पुष्पस्थलं नाम शिवक्षेत्रमनुत्तमम् ।
 तत्र स्नानेन मनुजः शिवलोके महीयते ॥ १७ ॥
 एते पञ्चस्थलाख्याता^१ महापापविनाशनाः ।
 तेषु स्नानेषु वसुधे ब्रह्मणा सह मोदते ।
 तत्र गोपीश्वरो नाम महापातकनाशनः ॥ १८ ॥

कृष्णस्य रमणार्थं हि सहस्राणि च षोडश ।
 गोप्यो रूपाणि चक्रे च तत्र क्रीडनके हरिः ॥ १९ ॥
 यदा बालेन कृष्णेन भग्नार्जुनयुगं तथा ।
 शकटं च तदा भिन्नं घटभाण्डकुटीरकम् ॥ २० ॥
 ताभिस्तत्रैव गोविभ्दं क्रीडन्तंचयद्दृच्छया ।
 परिष्वज्य^२ हि धर्मेण व्याजेन च सुगोपितम् ॥ २१ ॥

मातलिस्तत्र चागत्य देयैरुक्तं यथोदितम् ।
 गोपवेशधरं देवमभिषेकञ्चकार ह ॥ २२ ॥
 आनीय सप्त कलशान् रत्नौषधिपरिष्णुतान् ।
 गोपीमण्डलपातेन स्नापितो हेमकुण्डलः ।
 गोप्यो गायन्ति नृत्यन्ति कृष्ण कृष्ण इति ब्रुवन् ॥ २३ ॥

तत्र गोपीश्वरं देवं मातलिः स्थाप्य पूजितम् ।
 कूपञ्च स्थापयामास माङ्गल्यैः कलशैः^३ शुभैः ।
 सप्तसामुद्रिकं नाम कूपन्तु विमलोदकम् ॥ २४ ॥

देवस्याग्रे तु वसुधे गोपा यस्य महात्मनः ।
 पितरश्चापि नन्दन्ति पानीयं पिण्डमेव च ॥ २५ ॥

सप्तसामुद्रिके कूपे यः श्राद्धं सम्प्रदास्यति ।

पतरस्तारितास्तेन कुलानां सप्तसप्ततिः ॥ २६ ॥

१. एतत्पञ्चस्थलाख्यानांमातः बहुषु पाठः ।

२. परिष्वक्तम् ।

३. कवचैः ।

सोमवारे त्वमायां वै पिण्डदानं करोति यः ।
पितरस्तस्य तृप्यन्ति कोटिवर्षैशतान्यलम् ॥ २७ ॥
गोविन्दस्य च देवस्य तथा गोपीश्वरस्य च ।
मध्ये तु मरणं यस्य शक्रस्येति सलोकताम् ॥ २८ ॥
तथा बहुलरुद्रस्य गोविन्दस्यैव मध्यतः ।
तद्वद् ब्राह्मणमाशास्य गोपीशस्यैव मध्यतः ॥ २९ ॥
एतेषु स्नानदानेन पिण्डपातेन भामिनि ।
नरस्तारयते पुंसां दशपूर्वान् दशापरान् ॥ ३० ॥
एषु स्नातो नरो देवि देवैश्च सह मोदते ।
तत्राथ मुञ्चते प्राणान् मम लोकं स गच्छति ॥ ३१ ॥
वसुपन्नं महातीर्थं पुण्यं परममुत्तमम् ।
मथुरादक्षिणे पार्श्वे क्षेत्रं फाल्गुनकं तथा ।
तत्र स्नात्वा च पीत्वा च परलोके महीयते ॥ ३२ ॥
तत्र फाल्गुनके चैव तीर्थे परम दुर्लभे ।
वृषभाञ्जनकं नाम क्षेत्रं मे दुर्लभं महत् ॥ ३३ ॥
तत्राभिषेकं यः कुर्यात् स देवैः सहमोदते ।
तत्र यो मुञ्चते प्राणान् मम लोकं स गच्छति ॥ ३४ ॥
अस्ति तालवनं नाम धेनुकासुररक्षितम् ।
मथुरापश्चिमे भागे अदूरादर्घ्ययोजनम् ॥ ३५ ॥
तत्र कुण्डं स्वच्छजलं नीलोत्पलविभूषितम् ।
तत्र स्नानेन दानेन वाञ्छितं फलमाप्नुयात् ॥ ३६ ॥
अस्ति संपीठकं नाम अस्मिन् क्षेत्रे परं मम ।
तत्र कुण्डं विशालाक्षि प्रसन्नं सलिलं शुभम् ॥ ३७ ॥
तत्र स्नानं च ये कुर्युरेकरात्रोषितो नराः ।
आग्निष्टोमफलञ्चैव लभन्ते नात्र संशयः ।
अथात्र मुञ्चते प्राणान् मम लोकं स गच्छति ॥ ३८ ॥
देवकीगर्भसम्भूतो वसुदेवगृहे शुभे
तत्र पुण्येन हि भया रविराराधितः शुभः ।
लब्धः प्राज्ञो मया पुत्रो रूपवांश्च गुणान्वितः ॥ ३९ ॥
तत्रैवं तु ततो दृष्टः पद्महस्तो दिवाकरः ।
मासि भाद्रपदे देवि तिग्मतेजा विभावसुः ।
सप्तम्यां कृष्णपक्षस्य रविस्तिष्ठति सर्वदा ॥ ४० ॥

तस्मिन्नहनि यः स्नानंकुर्यात् कुण्डेसमाहितः ।
 न तस्य दुर्लभं लोके सर्वदाता दिवाकरः ॥ ४१ ॥
 आदित्येऽहनि संप्राप्ते सप्तम्यां तु वसुन्धरे ।
 नरो वाप्यथवा नारी प्राप्नोत्यविकलं फलम् ॥ ४२ ॥
 तत्रैव तु तपस्तप्तं राज्ञा शान्तनुना पुरा ।
 आदित्यं तु पुरः स्थाप्य प्राप्तो भीष्मो महाबलः ॥ ४३ ॥
 शान्तनुः प्राप्य तं पुत्रं गतोऽसौ हस्तिनापुरम् ।
 तत्र स्नानेन दानेन वाञ्छितं फलमाप्नुयात् ॥ ४४ ॥
 इति वाराहपुराणे मथुरामाहत्म्ये सप्तपञ्चाशदधिक
 शततमोऽध्यायः ।



अष्टापञ्चाशदधिकशततमोऽध्यायः ।

वराह उवाच

विंशतिर्योजनानां तु माथुरं मम मण्डलम् ।
 यत्र यत्र नरः स्नातो मुच्यते सर्वकिल्बिषैः ॥ १ ॥
 वर्षाकाले तु स्थातव्यं यत्र स्थानं तु हर्षदम् ।
 पुण्यात् पुण्यतरं चैव माथुरे मम मण्डले ॥ २ ॥
 सप्तद्वीपेषु तीर्थानि पुण्यान्यतमानि च ।
 मथुरायां गमिष्यन्ति प्रसुप्ते तु सदा मयि ॥ ३ ॥
 सुप्तोत्थितं तु दृष्ट्वा मां मथुरायां वसुन्धरे ।
 ते नरा मां प्रपश्यन्ति सर्वकालं न संशयः ॥ ४ ॥
 सुप्तोत्थितं तु वसुधे दृष्ट्वा मे मुखपङ्कजम् ।
 सप्तजन्मकृतं पापं तत्क्षणादेव मुच्यते ॥ ५ ॥
 मथुरावासिनो लोकाः सर्वे ते मुक्तिभाजनाः ।
 मथुरां समनुप्राप्य दृष्ट्वा देवं तु केशवम् ॥ ६ ॥
 स्नात्वा पुनस्तु कालिन्ध्यां मम लोके महीयते ।
 स तत्फलमवाप्नोति राजसूयाश्वमेधयोः ॥ ७ ॥
 प्रदक्षिणीकृतो येन मथुरायां तु केशवः ।
 प्रदक्षिणी कृता तेन सप्तद्वीपा वसुन्धरा ॥ ८ ॥
 घृतपूर्णेन पात्रेण समग्रं च वाससा ।
 केशवस्याग्रतो दत्त्वा दीपकं तु वसुन्धरे ॥ ९ ॥
 पञ्चयोजनविस्तारमायाम पञ्चविस्तरम् ।
 दीपमालासमाकीर्णं विमानं लभते नरः ॥ १० ॥
 सर्वकामसमृद्धं तदप्सरोगण सेवितम् ।
 रम्यमालासमाकीर्णं भोगाढ्यं सर्वकामिकम् ।
 समारोहति वै नित्यं प्रभामण्डलमण्डितम् ॥ ११ ॥
 ये देवा ये च गन्धर्वाः सिद्धाश्चारणपन्नगाः ।
 तं स्पृहन्ति सदा देवि पुण्यमस्ति कृतं भुवि ॥ १२ ॥
 यदि कालान्तरे पुण्यं हीयतेऽस्य पुरा कृतम् ।
 सतां पुण्यगृहे देवि जायते मानवो हि सः ॥ १३ ॥

धरण्युवाच

क्षेत्रं हि रक्षते देव कस्त्विदं पापनाशनम् ।
 पशुभूतपिशाचैश्च रक्षोभूतविनायकैः ।
 एवमादिभिराकृष्टं तत्क्षेत्रं फलदं भवेत् ॥ १४ ॥

वराह उवाच

मत्क्षेत्रं ते न पश्यन्ति मत्प्रभावात् कदाचन ।
 न विकुर्वन्ति ते दृष्ट्वा मत्पराणां हि देहिनाम् ॥ १५ ॥
 रक्षार्थं हि मया दत्ता दिक्पालास्तु वरानने ।
 लोकपालास्तु चत्वारस्तीर्थं रक्षन्ति ये सदा ॥ १६ ॥
 पूर्वां रक्षति इन्द्रस्तु यमो रक्षति दक्षिणाम् ।
 पश्चिमां रक्षते नित्यं वरुणः पाशभृत्स्वयम् ॥ १७ ॥
 उत्तरां तु कुवेरस्तु महाबलपराक्रमः ।
 मध्यां तु रक्षते नित्यं शिवो देव उमापतिः ॥ १८ ॥
 मथुरायां गृहं यस्तु प्रासादं कुरुते नरः ।
 चतुर्भुजस्तु विज्ञेये जीवन्मुक्तो न संशयः ॥ १९ ॥
 मथुराया महाभागे कुण्डे च विमलोदके ।
 गम्भीरे सर्वदा देवि तिष्ठते च चतुर्भुजः ॥ २० ॥
 तत्र मुञ्चेत यः प्राणान् स्नानं कृत्वा वसुन्धरे ।
 वैष्णवं लोकमासाद्य क्रीडते स सुखादिव ॥ २१ ॥
 तत्रैव तु तदाश्चर्यं कथ्यमानं मया शृणु ।
 यदुच्यते वै सुश्रोणि कुण्डे तु विमलोदके ॥ २२ ॥
 हेमन्ते तु भवेच्चोष्णं शीतलं ग्रीष्मके भवेत् ।
 तेजसा मम सुश्रोणि तुषारसदृशोपमम् ॥ २३ ॥
 न वर्धते च वर्षासु ग्रीष्मे चापि न हीयते ।
 एतच्च महदाश्चर्यं तस्मिन् कुण्डे परं मम ॥ २४ ॥
 पदे पदे तीर्थफलं मथुरायां वसुन्धरे ।
 तत्र तत्र नरः स्नातो मुच्यते सर्वपातकैः ॥ २५ ॥
 वर्षासु स्थूलतीर्थेषु^१ स्नातव्यं तु प्रयत्नतः ।
 कूपे हृदे देवखाते^२ गर्तेषु च नदीषु च ॥ २६ ॥
 प्रवाहेषु च दिव्येषु नदीनां संगमेषु च ।
 वर्षासु सर्वतःस्नायात् यदीच्छेत् परमांगतिम् ॥ २७ ॥
 अस्ति क्षेत्रं परं दिव्यं मुचुकुन्दं तु नामतः ।
 मुचुकुन्दः स्वपित्यत्र दानवासुरपातनः ॥ २८ ॥
 तत्र कुण्डे नरः स्नात्वा प्राप्नोत्यभिमतं फलम् ।
 अत्राथमुञ्चते प्राणान् मम लोकं स गच्छति ॥ २९ ॥
 इह जन्मकृतं पापमन्यजन्मकृतञ्च यत् ।
 तत्सर्वं नश्यते शीघ्रं कीर्तनात् केशवस्य तु ॥ ३० ॥

१. वर्षासु स्थलीतीर्थेषु ।

२. हृदेषु देवखातेषु ।

किं तस्य बहुभिर्मन्त्रैर्भक्तिर्यस्य जनार्दने ।
 नरके पाच्यमानस्य गतिर्देवि जनार्दनः ॥ ३१ ॥
 कृत्वा प्रदक्षिणं देवि विश्रामं कुरुते तु यः ।
 नारायणसमीपं तु सोऽनन्तफलमश्नुते ॥ ३२ ॥
 सुप्तोत्थितं हरिं दृष्ट्वा मथुरायां वसुन्धरे ।
 न तस्य पुनरावृत्तिर्जायते स चतुर्भुजः ॥ ३३ ॥
 कुमुदस्य तु मासस्य नवम्यां तु वसुन्धरे ।
 प्रदक्षिणीकृत्य वसुधां सर्वपापैः प्रमुच्यते ॥ ३४ ॥
 ब्रह्मधनश्च सुरापश्च गोघ्नो भग्नव्रतस्तथा ।
 मथुरां तु परिक्रम्य पूतो भवति मानवः ॥ ३५ ॥
 अष्टम्यां प्राप्य मथुरां दन्तधावनपूर्वकम् ।
 ब्रह्मचर्येण तां रात्रिं कृतसङ्कल्पमानसः ॥ ३६ ॥
 धौतवस्त्रस्त सस्नातो मौनव्रतपरायणः ।
 प्रदक्षिणं तु कुर्वीत सर्वपातकनाशनम्^१ ॥ ३७ ॥
 प्रदक्षिणां क्रियमाणमन्योन्यः स्पृशते नरः ।
 सर्वकामानवाप्नोति नात्र कार्या विचारणा ॥ ३८ ॥
 मथुरायां नरो गत्वा दृष्ट्वा देवं स्वयम्भुवम् ।
 प्रदक्षिणायां यत्पुण्यं तत्पुण्यं लभते नरः ॥ ३९ ॥
 देवस्याग्रे तु वसुधे कूपं तु विमलोदकम् ।
 पितरश्चाभिनन्दन्ति पानीयं पिण्डमेव च ॥ ४० ॥
 चतुः सामुद्रिकं नाम त्रिलोकेषु च विश्रुतम्^२ ।
 तत्र स्नातो नरो भद्रे देहैश्च सह मोदते ।
 तत्राथ मुञ्चते प्राणान् मम लोकं स गच्छति ॥ ४१ ॥
 इति वराहपुराणे मथुरातीर्थप्रादुर्भावो नाम
 अष्टापञ्चाशदधिकशततमोऽध्यायः ।

१. सर्वपातकशुद्धये । २. कूपं लोकेषु विश्रुतम् ।

ऊनषष्ट्यधिकशततमोऽध्यायः ।

धरण्युवाच

श्रुतं सुबहुशो देव तीर्थानां सुविस्तरम् ।
प्रोच्यमानं तु पुण्याख्यं त्वत्प्रसादाज्जनार्दन^१ ॥ १ ॥
न दानैर्न तपोभिश्च न यज्ञैस्तादृशं फलम् ।
भूमेः प्रदक्षिणायाश्च यादृशं तीर्थसेवया ॥ २ ॥
भुवश्च चतुरन्तायास्तीर्थप्रक्रमणं हरे ।
सर्वतीर्थाभिगमनमस्ति दुर्गतरं नृणाम् ॥ ३ ॥
अस्ति कञ्चिदुपायोऽत्र येन सम्यगवाप्यते ।
प्रसादसुमुखो भूत्वा तत्सर्वं कथयस्व मे ॥ ४ ॥

वराह उवाच

भद्रे शृणु महत्पुण्यं पृथिव्यां सर्वतो दिशम् ।
परिक्रम्य यथाध्वानं प्रमाणगणितं शुभम्^२ ॥ ५ ॥
भूम्याः परिक्रमे सम्यक् प्रभ्रानयोजनानि च ।
षष्टिकोटि सहस्राणि षष्टिकोटिशतानि च ॥ ६ ॥
तीर्थान्येतानि देवाश्च तारकाश्च नभस्तले ।
गणितानि समस्तानि वायुना जगदायुषा ॥ ७ ॥
ब्रह्मणा लोमशेनैव नारदेन ध्रुवेण च ।
जाम्बवतीशपुत्रेण रावणेन हनूमता ॥ ८ ॥
एतैरनेकधा देवैः ससागरवना मही ।
क्रमिता बलिना चैव बाह्यमण्डलरेखया ॥ ९ ॥
अन्तरा भ्रमणेनैव सुग्रीवेण महात्मना ।
तथा च पूर्वं देवेन्द्रैः पञ्चभिः पाण्डुनन्दनैः ॥ १० ॥
योगसिद्धैस्तथा कैश्चन् मार्कण्डेयमुखैरपि ।
क्रमिता न क्रमिष्यन्ति न पूर्वे नापरे जनाः ॥ ११ ॥
अल्पसत्त्वबलोपेतैः प्राणिभिश्चाल्पबुद्धिभिः ।
मनसाऽपि न शक्यन्ते गमनस्य च का कथा ॥ १२ ॥
सप्तद्वीपे च तीर्थानां भ्रमणाद् यत्फलं भवेत् ।
प्राप्यते चाधिकं तस्मान्मथुरायाः परिक्रमे ॥ १३ ॥

१. (ग) पुस्तके प्रथमःश्लोकः द्वितीयश्लोकस्थप्रथमपादश्च न स्तः ।

२. परिक्रम्य यथाध्वानं पृथिव्यां सर्वतो दिशम् ।

मथुरां समनुप्राप्य यस्तु कुर्यात् प्रदक्षिणम् ।
 प्रदक्षिर्णाकृता तेन सप्तद्वीपा वसुन्धरा ॥ १४ ॥
 तस्मात् सर्वप्रयत्नेन सर्वकामानभीप्सुभिः ।
 कर्तव्या मथुरां प्राप्य नरैः सम्यक् प्रदक्षिणा ॥ १५ ॥

धरण्युवाच

यथा विधानक्रमणं मथुरायामवाप्यते ।
 प्रदक्षिणाफलं सम्यगनुक्रमविधि वद ॥ १६ ॥

वराह उवाच

पुरा सप्तर्षिभिः पृष्टो ब्रह्मा लोकपितामहः ।
 इदमेव पुरा प्रोक्तं यथा त्वं प्रष्टवान् मम ॥ १७ ॥
 श्रुत्वा सर्वपुराणोक्तं तीर्थानुक्रमणं परम् ।
 पृथिन्याश्चतुरन्तायास्तथा तद् वक्तुमुद्यतः ॥ १८ ॥
 सर्वदेवेषु यत्पुण्यं सर्वतीर्थेषु यत् फलम् ।
 सर्वदानेषु यत् प्रोक्तमिष्टापूर्तेषु चैव हि ॥ १९ ॥
 यत्फलं लभते विप्रास्तस्माच्छतगुणोत्तरम् ।
 प्रक्रमान्मथुरायास्तु सत्यमेतद् वदामि वः ॥ २० ॥
 इत्युक्त्वा ऋषयो जग्मुरभिवाद्य स्वयम्भुवम् ।
 आगत्य मथुरां देवीमाश्रमांश्चक्रतु'द्विजाः ।
 ध्रुवेण सहिता आसन् कामयानास्तु तद्दिनम् ॥ २१ ॥
 कुमुदस्य तु मासस्य नवम्यां शुक्लपक्षके ।
 मथुरोपक्रमं कृत्वा सर्वपापैः प्रमुच्यते ॥ २२ ॥

इति वराहपुराणे मथुरामाहात्म्यं नाम
 ऊनषष्ठ्यधिकशततमोऽध्यायः ।



षष्ठ्याधिकशततमोऽध्यायः

वराह उवाच

अष्टम्यां मथुरां प्राप्य कार्तिकस्यासिते नरः ।
 स्नात्वा विश्रान्तितीर्थे तु पितृदेवार्चने रतः ॥ १ ॥
 विश्रान्तिदर्शनं कृत्वा दीर्घविष्णुञ्च केशवम् ।
 प्रदक्षिणायाः सम्यग्वै फलमाप्नोति मानवः ॥ २ ॥
 उपवासरतः सम्यगल्पमेध्याशनोऽथवा ।
 दन्तकाष्ठञ्च सायाह्ने कृत्वा शुद्धव्यर्थमात्मनः ॥ ३ ॥
 ब्रह्मचर्येण तां रात्रिं कृत्वा सङ्कल्पमानसः ।
 धौतवस्त्रेण सुस्नातो मौनव्रतपरायणः ॥ ४ ॥
 तिलाक्षतकुशान् गृह्य पितृदेवार्थमुद्यतः ।
 दीपहस्तो वनं गत्वा श्रान्तो विश्रान्तिजागरे ॥ ५ ॥
 यथानुक्रमणं तैश्च ध्रुवाद्यैर्ऋषिभिः कृतम् ।
 एवं परम्परायातं क्रमणीयं नरोत्तमैः ॥ ६ ॥
 प्रदक्षिणावर्तमानो नरो भक्तिसमन्वितः ।
 सर्वान् कामानवाप्नोति ह्यमेधफलं लभेत् ॥ ७ ॥
 एवं जागरणं कृत्वा नवम्यां नियतः शुचिः ।
 ब्राह्मे मुहूर्ते संप्राप्ते ततो यात्रामुपक्रमेत् ॥ ८ ॥
 तथा प्रारंभयेद् यात्रां यावन्नोदयते रविः ।
 प्रातः स्नानं तथा कुर्यात् तीर्थे दक्षिणकोटिके ॥ ९ ॥
 प्रक्षाल्यपादावाचम्य हनूमन्तं प्रसादयेत् ।
 सर्वमङ्गलमाङ्गल्यं कुमारं ब्रह्मचारिणम् ॥ १० ॥
 विज्ञाप्य सिद्धिकर्तारं यात्रासिद्धिप्रदायकम् ।
 यस्य संस्मरणादेव सर्वे नश्यन्त्युपद्रवाः ॥ ११ ॥
 यथा रामस्य यात्रायां सिद्धिस्ते सुप्रतिष्ठिता ।
 तथा परिभ्रमन् मेऽद्य भवान् सिद्धिप्रदो भव ॥ १२ ॥
 इति विज्ञाप्य विधिवद्हनूमन्तं गणेश्वरम् ।
 दीपपुष्पोपहारैस्तु पूजयित्वा विसर्जयेत् ॥ १३ ॥
 तथैव पद्मनाभं तु दीर्घविष्णुं भयापहम् ।
 विज्ञाप्य सिद्धिकर्तारं देव्यश्च तदनन्तरम् ॥ १४ ॥

दृष्ट्वा वसुमतीं देवीं तथैव ह्यपराजिताम् ।
 आयुधागारसंस्थाञ्च नृणां सर्वभयापहाम् ॥ १५ ॥
 कंसवासनिकां तद्बदौग्रसेनाञ्च^१ चर्चिकाम् ।
 वधूटीञ्च तथा देवीं^२ दानवक्षयकारिणीम् ॥ १६ ॥
 जयदां देवतानाञ्च मातरो देवपूजिताः ।
 गृहदेव्यो वास्तुदेव्यो दृष्ट्वाऽनुज्ञाप्य निगमेत् ॥ १७ ॥
 मौनव्रतधरो गच्छेद् यावद् दक्षिणकोटिके ।
 प्राप्य स्नात्वा पितृंस्तर्प्य दृष्ट्वा देवं प्रणम्य च ।
 नत्वा गच्छेदिक्षुवासं देवीं^३ कृष्णसुपूजिताम् ॥ १८ ॥
 बालक्रीडनरूपाणि कृतानि सह गोपकैः ।
 यानि तीर्थानि तान्येव स्थापितानि महर्षिभिः ।
 ख्यातिं गतानि सर्वाणि सर्वपापहराणि च ॥ १९ ॥
 वत्सयुत्रं ततो गच्छेत् सर्वपापहरं परम् ।
 अर्कस्थलं^४ वीरस्थलं कुशस्थलमनन्तरम् ॥ २० ॥
 पुण्यस्थलं महास्थलं महापापविनाशनम्^५ ।
 पञ्चस्थलानि तत्रैव सर्वपापहराणि च ॥ २१ ॥
 येषां तु दर्शनादेव ब्रह्मणा सह मोदते ।
 शिवं सिद्धमुखं दृष्ट्वा स्थलानां फलमाप्नुयात् ॥ २२ ॥
 हयमुक्तिं ततो गच्छेत् सिन्दूरं ससहायकम् ।
 श्रूयते चात्र ऋषिभिर्गाथा गीता पुरातना ॥ २३ ॥
 अश्वारूढेन तेनैव यत्रेयं समनुस्थिता ।
 अश्वो मुक्तिं गतस्तत्र सहायसहितः सुखम् ॥ २४ ॥
 राजपुत्रः स्थितस्तत्र यानयात्रा न मुक्तिदा ।
 तस्माद् यानैश्च यात्रा च न कर्तव्या फलेच्छया ॥ २५ ॥
 तस्मिंस्तीर्थे तु तं दृष्ट्वा स्पृष्ट्वा पापैः प्रमुच्यते ।
 कुण्डं शिवस्य विख्यातं तत्र स्नानफलं महत् ॥ २६ ॥
 मल्लिकादर्शनं कृत्वा कृष्णस्य जयदं शुभम् ।
 ततः कदम्बखण्डस्य गमनात् सिद्धिमाप्नुयात् ॥ २७ ॥
 चर्चिका योगिनी तत्र योगिनीपरिवारिता ।
 कृष्णस्य रक्षणार्थं हि स्थिता सा दक्षिणां दिशम् ॥ २८ ॥
 अस्पृश्या चास्पृशा चैव मातरौ लोकपूजितौ ।
 बालानां दर्शनं ताभ्यां महारक्षां करिष्यति ॥ २९ ॥

१. औग्रसेनी तु । २. तथा देवि । ३. देवि । ४. अर्कस्थलं ।
 ५. महापातकनाशनम् ।

वर्षखातं ततो गत्वा कुण्डं पापहरं परम् ।
 गत्वा स्नात्वा पितृस्तर्प्य सर्वपापैः प्रमुच्यते ॥ ३० ॥
 क्षेत्रपालं ततो गत्वा शिवं भूतेश्वरं हरम् ।
 मथुराक्रमणं तस्य जायते सफलं तथा ॥ ३१ ॥
 कृष्णक्रीडासेतुबन्धं महापातकनाशनम् ।
 बालानां क्रीडनार्थञ्च कृत्वा देवो गदाधरः ॥ ३२ ॥
 गोपकैः सहितस्तत्र क्षणमेकं दिने दिने ।
 तत्रैव रमणार्थं हि नित्यकालं स गच्छति ॥ ३३ ॥
 बलिहृदञ्च तत्रैव जलक्रीडाकृतं शुभम् ।
 यस्य सन्दर्शनादेव सर्वपापैः प्रमुच्यते ॥ ३४ ॥
 ततः परञ्च कृष्णेन कुक्कुटैः क्रीडनं कृतम् ।
 यस्य दर्शनमात्रेण चण्डोऽपि गतिमाप्नुयात् ॥ ३५ ॥
 स्तम्भोच्चयं सुशिखरं सौरभैः ससुगन्धिभिः ।
 भूषितं पूजितं तत्र कृष्णेनाक्तिष्टकर्मणा ॥ ३६ ॥
 तस्य प्रदक्षिणं कृत्वा परिपूज्य प्रयत्नतः ।
 मुच्यते सर्वपापेभ्यो विष्णुलोकं व्रजेत्तु सः ॥ ३७ ॥
 वसुदेवेन देवक्या गर्भस्य रक्षणाय च १ ।
 कृतमेकान्तशयनं महापातकनाशनम् ॥ ३८ ॥
 ततो नारायणस्थानं प्रविशेन्मुक्तिहेतवे ।
 परिक्रम्य ततो देवान्नारायणपुरोगमान् ॥ ३९ ॥
 दृष्ट्वा ततः सुविज्ञाप्य गणं विधिविनायकम् ।
 कुब्जिकां वामनाञ्चैव ब्राह्मण्यै कृष्णपालिते ॥ ४० ॥
 अनुज्ञाय ततः स्थानं द्रष्टुं गर्तेश्वरं शिवम् ।
 दृष्ट्वा मात्रेण तत्रैव यात्रा फलमवाप्यते ॥ ४१ ॥
 महाविद्येश्वरी देवी आरक्षं पापकं हरेत् ४ ।
 रक्षणार्थं हि क्षेत्रस्य यात्रायाः सिद्धिदां नृणाम् ।
 प्रभामल्लीञ्च तत्रैव दृष्ट्वा कामानवाप्नुयात् ॥ ४२ ॥
 महाविद्येश्वरी देवी कृष्णरक्षार्थमुद्यता ।
 नित्यं सन्निहिता तत्र सिद्धिदा पापनाशिनी ॥ ४३ ॥
 कृष्णेन बलभद्रेण गोपैः कंसं जिघांसुभिः ।
 सङ्केतकं कृतं तत्र मन्त्रनिश्चयकारकम् ॥ ४४ ॥

१. बालहृदम् ।

२. व्रजेत्तरः ।

३. गर्भसंरक्षणाय च ।

४. आरक्षं परमं

तदा सङ्केतकैः सा च सिद्धा देवी प्रतिष्ठिता ।
 सिद्धिप्रदा भोगदा च तेन सिद्धेश्वरी स्मृता ॥ ४५ ॥
 सङ्केतकेश्वरीञ्चैव दृष्ट्वा सिद्धिमवाप्नुयात् ।
 तत्र कुण्डं स्वच्छजलं महापातकनाशनम् ॥ ४६ ॥
 ततो दृष्ट्वा महादेवं गोकर्णेश्वरनामतः ।
 यस्य दर्शनमात्रेण सर्वपापैः प्रमुच्यते ॥ ४७ ॥
 सरस्वतीं नदीं दृष्ट्वा ततो भद्राणि पश्यति ।
 विघ्नराजं ततो गच्छेत् गणेशं विघ्ननायकम् ।
 सर्वसिद्धिप्रदं रम्यं दर्शनाच्च फलं लभेत् ॥ ४८ ॥
 गङ्गा साध्वी च तत्रैव महापातकनाशिनी ।
 दृष्ट्वा स्पृष्ट्वा तथा ध्यात्वा सर्वकामान् समश्नुते ॥ ४९ ॥
 महादेवमुखाकारं नाम्ना रुद्रमहालयम् ।
 क्षेत्रपं तं परं दृष्ट्वा क्षेत्रवासफलं लभेत् ।
 तस्मादुत्तरकोटिञ्च दृष्ट्वा देवं गणेश्वरम् ॥ ५० ॥
 द्यूतक्रीडा भगवता कृता गोपीजनैः सह ।
 नानावहासरूपेण जिता गोप्यो धनानि च ॥ ५१ ॥
 गोपैरानीय ताश्चैव कृष्णाय च निवेदिताः ।
 गोपालकृष्णगमनं महापातकनाशनम् ॥ ५२ ॥
 समस्तं बालचरितं भ्रमणं च यथासुखम् ।
 कृतं तत्र यथारूपं यद्रूपं च यथा तथा ।
 ऋषिभिः सेवितं ध्यातं विष्णोर्माहात्म्यमुत्तमम् ॥ ५३ ॥
 ततो गच्छेन्महातीर्थं विमलं यमुनाम्भसि ।
 स्नात्वा पीत्वा पितृस्तर्प्य नाम्ना रुद्रमहालयम् ।
 गार्ग्यतीर्थे महापुण्ये नरस्तत्र तथा क्रमेत् ॥ ५४ ॥
 भद्रेश्वरे महातीर्थं सोमतीर्थं तथैव च ।
 स्नात्वा सोमेश्वरं देवं दृष्ट्वा यात्राफलं लभेत् ॥ ५५ ॥
 सरस्वत्याः सङ्गमे च देवर्षिपितृमानवान् ।
 सन्तर्प्य विधिवद्त्वा विष्णुसायुज्यमानुयात् ॥ ५६ ॥
 घण्टाभरणके तद्वत् तथा गरुडकेशवे ।
 धारालोपनके तद्वत् वैकुण्ठे खण्डबेलके ॥ ५७ ॥
 मन्दाकिन्याः संयमने असिकुण्डे तथैव च ।
 गोपानां तीर्थके चैव तथैव मुक्तिकेश्वरे ॥ ५८ ॥
 वैलक्ष्णगरुडे चैव महापातकनाशने ।
 तीर्थान्येतानि पुण्यानि यथा विश्रान्तिसंज्ञकम् ॥ ५९ ॥

एषु तीर्थेषु क्रमितो भक्तिमांश्च जितेन्द्रियः ।
 देवान् पितॄन् समभ्यर्च्य ततो देवं प्रसादयेत् ॥ ६० ॥
 अविमुक्तेश देवेश सप्तर्षिभिरनुष्टुत ।
 मथुराक्रमणीयं मे सफलं स्यात् तवाज्ञया ॥ ६१ ॥
 इत्येवं देवदेवेशं विज्ञाय क्षेत्रपं शिवम् ।
 विश्रान्तिसंज्ञके स्नानं कृत्वा च पितृतर्पणम् ॥ ६२ ॥
 गतश्रमं परिक्रम्य स्तुत्वा दृष्ट्वा प्रणम्य च ।
 सुमङ्गलां ततो गच्छेद् यात्रा सिद्धिं प्रसादयेत् ॥ ६३ ॥
 सर्वमङ्गलमाङ्गल्ये शिवे सर्वार्थसाधिके ।
 यात्रेयं त्वत्प्रसादेन सफला मे भवत्विति ॥ ६४ ॥
 पिप्पलादेश्वरं देवं पिप्पलादेन पूजितम् ।
 विश्रान्तस्तु परिक्रम्य त्रातस्तत्र महातपाः ॥ ६५ ॥
 उपलिप्य ततस्तस्य शीर्षोपरि महच्छिवम् ।
 स्वनाम्ना चिह्नितं स्थाप्य तदा यात्राफलं लभेत् ॥ ६६ ॥
 कर्कोटकं तथा नागं महादुष्टनिवारणम् ।
 दृष्ट्वा गच्छेत् ततो देवीं या कृष्णेन निर्मिता ॥ ६७ ॥
 कंसभेदं प्रथमतः श्रुतं यत्र कुमन्त्रितम् ।
 सुखवासञ्च वरदं कृष्णस्याक्लिष्टकर्मणः ।
 सुखासीनञ्च तत्रैव स्थापितं शकुनाय वै ॥ ६८ ॥
 स्वानुकूलो स्वरो यत्र प्रवेशे दक्षिणः स्वनः ।
 ध्याता स्वभावे कृष्णेन स्वसा साऽतिसुखप्रदा ॥ ६९ ॥
 भयार्तेन च कृष्णेन ध्याता देवी च चण्डिका ।
 स्थापिता सिद्धिदा तत्र नाम्ना चार्तिहरा ततः ।
 दृष्ट्वा सर्वार्तिहरणं यस्या देव्या सुखी नरः ॥ ७० ॥
 अग्नोत्तरं शुभतरं शकुनार्थं च याचतः ।
 कृष्णस्य कंसघातार्थं सम्भूता सा तथोत्तरे ॥ ७१ ॥
 तां दृष्ट्वा मनुजः कामान् सर्वानिष्टानवाप्नुते ।
 वज्राननं ततो ध्यात्वा कृष्णो मल्लजिघांसया ॥ ७२ ॥
 निहत्य मल्लान् पश्चाद्धि वज्राननमकल्पयत् ।
 वाञ्छितार्थफलञ्चक्रे कृष्णेनास्य मनोरथान् ॥ ७३ ॥
 यस्यै यस्यै देवतायै तस्यै तस्यै ददौ मखम् ।
 उपयाचितं तु माङ्गल्यं सर्वपापहरं शुभम् ॥ ७४ ॥
 कृष्णस्य बालचरितं महापातकनाशनम् ।
 सूर्यं तं वरदं देवं माथुराणां कुलेश्वरम् ।
 दृष्ट्वा तत्रैव दानञ्च दत्त्वा यात्रां समापयेत् ॥ ७५ ॥

एवं प्रदक्षिणं कृत्वा नवम्यां शुक्लकौमुदे ।
 सर्वं कुलं समासाद्य विष्णुलोके महीयते ॥ ७६ ॥
 क्रमतः पदविन्यासाद् यावन्तः सर्वतो दिशः ।
 तावतः कुलसम्भूता सूर्ये तिष्ठन्ति शाश्वते ॥ ७७ ॥
 ब्रह्मघ्नश्च सुरापश्च चौरा भग्नव्रताश्च ये ।
 अगम्यागमने शीलाः क्षेत्रदारापहारकाः ।
 मथुराक्रमणं कृत्वा विपाप्मानो भवन्ति ते ॥ ७८ ॥
 अन्यदेशागतो दूरात् परिभ्रमति यो नरः ।
 तस्य सन्दर्शनादन्ये पूताः स्युर्विगतामयाः ॥ ७९ ॥
 श्रुतं यैश्च विदूरस्थैः कृतयात्रं नरं नरैः ।
 सर्वपापविनिर्मुक्तास्ते यान्ति परमं पदम् ॥ ८० ॥

इति वराहपुराणे मथुरापरिक्रमप्रादुर्भावे

षष्ठ्याधिकशततमोऽध्यायः ।



एकषष्ट्यधिकशततमोऽध्यायः

धरण्युवाच

ये धर्मविमुखा मूढाः सर्वज्ञानविवर्जिताः ।
का गतिः कृष्ण तेषां हि विहिता नरके सुरैः ॥ १ ॥
अभुक्त्वा नारकं दुःखं सुकृतैः पुण्यदैर्नृणाम् ।
प्रयान्ति कर्मणा येन तमुपायं ब्रवीहि मे ॥ २ ॥

वराह उवाच

सर्वधर्मविहीनानां पुरुषाणां दुरात्मनाम् ।
नरकार्तिहरा देवी मथुरा पापघातिनी ॥ ३ ॥
मथुरावासिनो ये च तीर्थानां चोपसेवकाः ।
वनानां दर्शको वाथ मथुराक्रमकोऽपि वा ॥ ४ ॥
येषां मध्ये कृतं यैश्च एकञ्च शतमोजसा ।
न ते नरकभोक्तारः स्वर्गभाजो भवन्ति ते ॥ ५ ॥
प्रथमं मधुवनं नाम द्वितीयं तालमेव च ।
वनं कुन्दवनञ्चैव तृतीयं वनमुत्तमम् ॥ ६ ॥
चतुर्थं काम्यकं वनं वनानां वनमुत्तमम् ।
पञ्चमं बहुवनं नाम षष्ठं मद्रवनं स्मृतम् ॥ ७ ॥
सप्तमं तु वनं भूमे खादिरं लोकविश्रुतम् ।
महावनं चाष्टमं तु सदैव च मम प्रियम् ॥ ८ ॥
लोहार्गलवनं नाम नवमं पातकापहम् ।
वनं विल्ववनं नाम दशमं देवपूजितम् ॥ ९ ॥
एकादशं तु भाण्डीरं द्वादशं वृन्दकावनम्^१ ।
एतानि ये प्रपश्यन्ति न ते नरकभोगिनः ॥ १० ॥
यथाक्रमेण ये यात्रां वनानाञ्च जितेन्द्रियाः ।
करिष्यन्ति वरारोहे इन्द्रलोकं ब्रजन्ति ते ॥ ११ ॥
इति वराहपुराणे मथुरामाहात्म्ये देववनप्रभवो नाम
एकषष्ट्यधिकशततमोऽध्यायः ।



द्विषष्ट्यधिकशततमोऽध्यायः

वराह उवाच

पुनरन्यत् प्रवक्ष्यामि तच्छृणुष्व वसुन्धरे ।
 चक्रतीर्थे पुरा वृत्तं मथुरायां तथोत्तरे ॥ १ ॥
 महागृहोदयं नाम जम्बूद्वीपस्य भूषणम् ।
 तस्मिन् पुरवरे दिव्ये ब्राह्मणो वसते शुभे ॥ २ ॥
 कन्यां सपुत्रमादाय ब्राह्मणो वेदपारगः ।
 शालिग्रामं महापुण्यमगच्छद् ब्राह्मणोत्तमः ॥ ३ ॥
 तत्रासौ वासमकरोत् पुण्यसेवी जितेन्द्रियः ।
 तीर्थसेवी च स्नायी च' देवतादर्शने रतः ॥ ४ ॥
 तत्र सिद्धेन संवादो ब्राह्मणस्याभवत्तदा ।
 स सिद्धो वसते नित्यं कल्पग्रामे च सर्वदा ।
 गच्छते सर्वकालं तु शालिग्रामे वसुन्धरे ॥ ५ ॥
 स तेन सह सङ्गत्य कान्यकुब्जनिवासिना ।
 कल्पग्रामविभूतिं च नित्यकालमवर्णयत् ॥ ६ ॥
 कल्पग्रामविभूतिञ्च श्रुत्वा स मुनिसत्तमः ।
 गमने बुद्धिरुत्पन्ना ततः सिद्धमयाचत ॥ ७ ॥
 मित्रत्वं वर्तते सिद्ध नयस्वात्मनिवेशने ।
 ब्राह्मणस्य वचः श्रुत्वा सिद्धो वचनमब्रवीत् ॥ ८ ॥
 तत्र सिद्धा हि गच्छन्ति ते न तत्र गतिर्भवेत् ।
 प्रार्थनादुःखलाभं तु शृणु वै ब्राह्मणोत्तम ॥ ९ ॥
 आत्मयोगबलेनैव चलिष्यामि सपुत्रकः ।
 दक्षिणे तु करे गृह्य ब्राह्मणं वेदपारगम् ।
 वामे च तु करे गृह्य तस्य पुत्रं महामतिम् ।
 उत्पपात तदा सिद्धो गृहीत्वा ब्राह्मणोत्तमौ ॥ १० ॥
 कल्पग्रामे तु तौ मुक्तौ पितापुत्रौ वसुन्धरे ।
 तत्र तौ वसतो नित्यं कल्पग्रामे द्विजोत्तमौ ॥ ११ ॥
 तत्र कालेन महता रुग्देहे चाभवत् तदा ।
 रुजा तु पीड्यमानः स दशमीं च दशाङ्गतः ॥ १२ ॥
 मर्तुकामो द्विजवरो निरीक्ष्य सुतमुत्तमम् ।
 उवाच पुत्रं धर्मात्मा मरणे समुपस्थिते ।
 गङ्गातीरे च मां पुत्र नय त्वं मां विलम्बय ॥ १३ ॥

तेन पुत्रेण नीतोऽसौ गङ्गातीरे महामुनिः ।
 रुरोद पुत्रस्तु तदा पितृस्नेहसमन्वितः ॥ १४ ॥
 वेदाध्ययनशीलः स पितृभक्त्या नियन्त्रितः ।
 वसतस्तस्य वै तत्र कालो जातो महामतेः ॥ १५ ॥
 कल्पग्रामे तदा सिद्धस्तस्य कन्या सुमध्यमा ।
 वरमन्वेषयन्ती सा न प्राप्तस्तु तया मतः ॥ १६ ॥
 कदाचिद् दैवयोगेन कान्यकुब्जनिवासिनः ।
 गृहे प्रविष्टो विप्रः स भोजनार्थं महामतिः ॥ १७ ॥
 पृष्टोऽसौ ब्राह्मणो भद्रे क भवांस्त्वमिहागतः ।
 स सर्वं कथयामास यथावृत्तं दृढव्रतः ॥ १८ ॥
 दिव्यज्ञानेन तं ज्ञात्वा पूजयामास तं द्विजः ।
 पूजयित्वा यथान्यायं कन्यां तस्मै ददौ तदा ॥ १९ ॥
 श्वशुरस्य गृहे नित्यं भोजनं कुरुते द्विजः ।
 वसते पितृसान्निध्ये प्रतिचारी स पुत्रकः ॥ २० ॥
 काले भगवतस्तस्य अतिक्षीणः पिता तदा ।
 तं दृष्ट्वा क्षीणतां प्राप्तं श्वशुरं पर्यपृच्छत ॥ २१ ॥
 स्वामिन् पितुर्मे मरणं भविष्यति वदस्व माम् ।
 जामातृवचनं श्रुत्वा प्रहस्य श्वशुरोऽब्रवीत् ॥ २२ ॥
 शूद्रान्नं भक्षितं तेन नित्यकालं द्विजोत्तम ।
 तस्य चाहारदोषेण मृत्युर्दूरं गतः पितुः ॥ २३ ॥
 पादयोर्विद्यते तच्च शूद्रान्नञ्च पितुस्तव ।
 जान्वोरूर्ध्वं न विद्येत शूद्रान्नञ्च द्विजोत्तम ।
 शूद्रान्ने विहीनस्य तस्य मृत्युर्भविष्यति ॥ २४ ॥
 श्वशुरस्य तु वचनं पितुरग्रे न्यवेदयत् ।
 तस्य पुत्रस्य वचनं श्रुत्वात्मानं विगर्हयत् ॥ २५ ॥
 ततः प्रभाते विमले उदिते च दिवाकरे ।
 पितुः समीपात् स गतः श्वशुरस्य निवेशनम् ॥ २६ ॥
 गते पुत्रे पिता तस्य रुजा अत्यन्तपीडितः ।
 दुःखेन पीडितः क्षीणो मर्तुकामो द्विजोत्तमः ॥ २७ ॥
 गङ्गातीरात् समुत्तिष्ठन् दिशः सर्वा विलोकयन् ।
 सन्निधावुपलं दृष्ट्वा गृहीतं तेन तत्पदा ॥ २८ ॥
 चूर्णयामास तौ पादौ पीडया मोहितो द्विजः ।
 ततः प्राणान् परित्यज्य गतोऽसौ कालवर्तनम् ॥ २९ ॥

स्नात्वा भुक्त्वा ततो गत्वा प्रेक्ष्य तं पितरं मृतम् ।
 गतसंज्ञश्च पितरं दृष्ट्वा स रुरुदे भृशम् ॥ ३० ॥
 रुदित्वा सुचिरं कालं शास्त्रं दृष्ट्वा व्यचिन्तयत् ।
 संस्कारयोग्यता नास्ति इत्येवं पुनरब्रवीत् ॥ ३१ ॥
 सर्पशृङ्गिहतानाञ्च दंष्ट्रिविप्रहतस्य च ।
 आत्मनस्त्यागिनश्चैव आपस्तम्भोऽब्रीवीदिदम् ॥ ३२ ॥
 आत्मघाती नरः पापो नरके पच्यते चिरम् ।
 प्रायश्चित्तं विधीयीत न दद्याच्चोदकक्रियाम् ।
 अहो दैवं सुबलवत् पौरुषं तु निरर्थकम् ॥ ३३ ॥
 तस्य पुत्रो महाभागे गतः श्वशुरमन्दिरम् ।
 तं दृष्ट्वा श्वशुरो दीनमिदं वचनमब्रवीत् ।
 ब्रह्महत्या तु ते जाता गच्छ त्वञ्च यथेप्सितम् ॥ ३४ ॥
 श्वशुरस्य वचः श्रुत्वा जामाता वाक्यमब्रवीत् ।
 न मया ब्राह्मणधधः कदाचिदपि कारितः ।
 केन दोषेण मे सिद्धं ब्रह्महत्याफलं महत् ॥ ३५ ॥
 जामातुर्वचनं श्रुत्वा श्वशुरो वाक्यमब्रवीत् ।
 पितुस्त्वया वधोपायो विनिर्दिष्टश्च पुत्रक ।
 तेन दोषेण विप्रर्षे ब्रह्महत्याफलं तव ॥ ३६ ॥
 आसन्नशयनाच्चैनं भोजनात् कथनादिषु ।
 संवत्सरेण पतति पतितेन सहाचरन् ।
 तस्मान्मम गृहे नास्ति वासस्ते हि द्विजोत्तम ॥ ३७ ॥
 श्वशुरस्य वचः श्रुत्वा जामाता वाक्यमब्रवीत् ।
 किं मया वद कर्तव्यं त्वया त्यक्तेन सुव्रत ॥ ३८ ॥
 तस्य तद्वचनं श्रुत्वा ब्राह्मणः शंसितव्रतः ।
 कल्पप्रामं परित्यज्य मथुरां याहि सुव्रत ।
 नान्यत्र तव संशुद्धिः कदाचित्पितृघातिनः ॥ ३९ ॥
 कल्पप्रामं परित्यज्य तत् क्षणादेव निःसृतः ।
 ततः कालेन महता संप्राप्तो मथुरां पुरीम् ।
 ब्राह्मणेभ्यो बहिःस्थाने नित्यन्तु वसते द्विजः ॥ ४० ॥
 कन्यापुरनिवासी तु कुशिकोऽथ नराधिपः ।
 तस्य सत्रं नित्यकालं मथुरायां प्रवर्तते ॥ ४१ ॥
 द्वे सहस्रे तु विप्राणां तस्य सत्रे च भुञ्जते ।
 ब्राह्मणानां सदोच्छिष्टं ततश्चोद्धरते तु सः ॥ ४२ ॥
 चक्रतीर्थं समासाद्य स्नानं स कुरुते सदा ।
 न मिक्षां कुरुते तत्र भोजनार्थं न गच्छति ॥ ४३ ॥

ततः कालेन महता चिन्ताभूच्छ्वशुरस्य च ।
 दिव्यज्ञानेन तत्सर्वं ज्ञात्वा जामातृचेष्टितम् ।
 स्वां सुतां चोदयामास गच्छ तां मथुरां पुरीम् ।
 भोजनं गृह्य तत्रैव गच्छ त्वं भर्तृसन्निधौ ॥ ४४ ॥
 दिव्यज्ञानेन च तदा नित्यं सा भर्तृसन्निधौ ।
 दिने दिने गच्छति सा भर्तृभोजनकारणात् ।
 दिवसस्यावसाने तु भोजनं गृह्य गच्छति ॥ ४५ ॥
 भोजनं कुरुते नित्यं प्रियादत्तं वसुन्धरे ।
 पात्रं निःक्षिप्य कुण्डे तु सत्रे वसति सर्वदा ॥ ४६ ॥
 एवं निवसतस्तस्य वर्षार्धं तु गतं तदा ।
 ततः कालेन महता तैः पृष्टः स द्विजोत्तमः ।
 कुत्र सन्तिष्ठसे नित्यं भोजनं कुरुषे कुतः ॥ ४७ ॥
 कथयामास वृत्तान्तं तं सर्वञ्चात्मनो हि सः ।
 ते श्रुत्वा ब्राह्मणाः सर्वे एकीभूता वसुन्धरे ।
 इदमूचुस्ततो विप्राः शङ्कोऽसीति द्विजं प्रति ॥ ४८ ॥
 चक्रतीर्थप्रभावेण पापान्मुक्तः सनातनः ।
 अस्माकं वचनाच्चैव पुनः सिद्धोऽसि वै द्विज ॥ ४९ ॥
 ब्राह्मणानां वचः श्रुत्वा स द्विजो हृष्टमानसः ।
 स्नानार्थं तु ततः स्थानाच्छक्रतीर्थं समागतः ॥ ५० ॥
 गते तस्मिंस्तस्य भार्या भिक्षामादाय चागता ।
 सा तु दृष्टेन मनसा भर्तारं वाक्यमब्रवीत् ।
 भोजनं कुरु मे दत्तं हत्या जक्ष्यामि ते गता ॥ ५१ ॥
 प्रियावचनमाकर्ण्य भर्ता वचनमब्रवीत् ।
 पुनराभाषितं भद्रे यदिदं भाषितं त्वया ॥ ५२ ॥
 भर्तुर्वचनमाकर्ण्य पत्नी वचनमब्रवीत् ।
 न त्वं संभाषितः पूर्वं ब्रह्महत्यासमन्वितः ।
 चक्रतीर्थप्रभावेण मुक्तोऽसि द्विजसत्तम ॥ ५३ ॥
 उत्तिष्ठ कान्त गच्छावः कल्पप्रामं सुशोभितम् ।
 तथा सार्धं जगामाथ कल्पप्रामं द्विजोत्तमः ॥ ५४ ॥
 भद्रेश्वरनिमित्तं हि द्रव्यञ्च कथितं शुभम् ।
 नित्यञ्च मुञ्चते यत्र पात्रं द्रव्यसमर्पितम् ।
 दृष्ट्वा भद्रेश्वरे देवं चक्रतीर्थे फलं लभेत् ॥ ५५ ॥

कल्पग्रामाच्छतगुणं चक्रतीर्थं वसुन्धरे ।
अहोरात्रोपवासेन मुच्यते ब्रह्महत्याया ॥ ५६ ॥
कल्पग्रामेण किं तस्य वाराणस्याञ्च वा शभे ।
मथुरां तु समासाद्य य कश्चिन्म्रियते भुवि ।
अपि कीटः पतङ्गो वा जायते स चतुर्भुजः ॥ ५७ ॥

इति वराहपुराणे चक्रतीर्थप्रभावो नाम

द्विषष्ट्यधिकशततमोऽध्यायः ।

त्रयः षष्ठ्यधिकशततमोऽध्यायः

वराह उवाच

पुनरन्यत् प्रवक्ष्यामि तच्छृणुष्व वसुन्धरे ।
 वैकुण्ठतीर्थमासाद्य यद्वृत्तं हि पुरातनम् ॥ १ ॥
 मिथिलायां^१ पुरी रम्या जनकेन च पालिता ।
 मिथिलावासिनो लोकास्तीर्थयात्रां समागताः ॥ २ ॥
 ब्राह्मणाः क्षत्रिया वैश्याः शूद्राश्चापि वसुन्धरे ।
 स्नात्वा सौकरवे तीर्थे आयाता मथुरां पुरीम् ॥ ३ ॥
 तेषाञ्च भक्तिरुत्पन्ना मथुरां प्रति सुन्दरि ।
 वैकुण्ठतीर्थमासाद्य सर्वे ते मनुजाः स्थिताः ॥ ४ ॥
 तेषान्तु ब्राह्मणा कश्चिद् ब्रह्महत्यासु चिह्नितः ।
 रुधिरस्य हि धारा च स्रवन्ती तस्य हस्ततः ॥ ५ ॥
 प्रत्यक्षा दृश्यते सर्वैर्ब्रह्महत्यास्वरूपिणी ।
 सर्वतीर्थप्लुतस्यापि ब्राह्मणस्य हि सा तदा ॥ ६ ॥
 न गता पूर्वमेवासीद् वैकुण्ठे स्नानमाचरत् ।
 न सा वै दृश्यते धारा ततस्ते विस्मयं गताः ॥ ७ ॥
 किमेतत् किमिति प्राहुर्धारां प्रति वसुन्धरे ।
 देवो ब्राह्मणरूपेण लोकान् सर्वान् हि पृच्छति ॥ ८ ॥
 केन कारणदोषेण धारा त्यक्त्वा गता द्विजम् ।
 तत्सर्वं कथयामासुर्ब्राह्मणस्य विचेष्टितम् ॥ ९ ॥
 वैकुण्ठे तु^२ निमग्नोऽयं ब्रह्महत्या गता ततः ।
 विस्मयो नात्र कर्तव्यस्तीर्थस्येदं मइत्कलम् ॥ १० ॥
 इत्युक्तस्तैर्देवदेव-स्तत्रैवान्तरधीयत ।
 एषः प्रभावस्तीर्थस्य वैकुण्ठस्य वसुन्धरे ॥ ११ ॥
 वैकुण्ठतीर्थे यः स्नाति मुच्यते सर्वपातकैः ।
 सर्वपापत्रिनिर्मुक्तो त्रिष्णुलोकं स गच्छति ॥ १२ ॥

सूत उवाच^३

पुनरन्यत् प्रवक्ष्यामि असिकुण्डोऽतिपुण्यदे ।
 नास्ना गन्धर्वकुण्डं तु तीर्थानां तीर्थमुत्तमम् ॥ १३ ॥

१. मिथिला या पुरी । २. वैकुण्ठेऽति । ३. सूत उवाचेति सार्वत्रिकः पाठः परमेय न संगच्छते पूर्वतोऽविच्छिन्ने वराहवाक् प्रसङ्गे स्थिते सूतवचनस्याप्रसंगत्वात्, वक्ष्यमाणानां मम लोकं स गच्छति' इत्यादि वचनानामसंबद्धत्वाच्च । अतोऽत्र वराह उवाच इति सम्यक् संभाव्यते ।

तत्र स्नातो नरो देवि गन्धर्वैः सह मोदते ।
 तत्र यो मुञ्चते प्राणान् मम लोकं स गच्छति ॥ १४ ॥
 विंशतिर्योजनानान्तु माथुरं मम मण्डलम् ।
 इदं पद्मं महाभामे सर्वेषां मुक्तिदायि च ॥ १५ ॥
 कर्णिकायां स्थितो देवि केशवः केशनाशनः ।
 कर्णिकायां मृता ये तु तेऽमरा मुक्तिभागिनः ॥ १६ ॥
 तत्र मध्ये मृता ये तु तेषां मुक्तिवसुन्धरे ॥ १७ ॥
 पश्चिमेन हरिं देवं गोवर्धनविसासिनम् ।
 दृष्ट्वा तं देवदेवेशं किं मनः परितप्यते ॥ १८ ॥
 उत्तरेण तु गोविन्दं दृष्ट्वा देवं परं शुभम् ।
 नासौ पतति संसारे यावदाभूतसंलवम् ॥ १९ ॥
 विश्रान्तिसंज्ञके देवं पूर्वपत्रे व्यवस्थितम् ।
 यं दृष्ट्वा तु नरो याति मुक्तिं नास्त्यत्र संशयः ॥ २० ॥
 दक्षिणेन तु मां विद्धि प्रतिमां दिव्यरूपिणीम् ।
 महाकायां सुररूपाञ्च केशवाकारसन्निभाम् ।
 तां दृष्ट्वा मनुजो देवि ब्रह्मणा सह मोदते ॥ २१ ॥
 कृते युगे तु राजासीन्मान्धाता नाम नामतः ।
 तेनाहं तोषितो देवि भक्तियुक्तेन चेतसा ॥ २२ ॥
 तस्य तुष्टेन हि मया प्रतिमेयं समर्पिता ।
 तेनेयं पूजिता नित्यमात्ममुक्तिमभीप्सिता ॥ २३ ॥
 यदा तु मथुरां प्राप्य लवगोऽयं निपातितः ।
 तदैव प्रतिमां दिव्या मथुरायां व्यवस्थिता ॥ २४ ॥
 पुण्येयं प्रतिमा दिव्या तैजसा दिव्यरूपिणी ।
 कपिलो नाम त्रिप्रर्षिर्मम भक्तिपरायणः ॥ २५ ॥
 मनसा निर्मिता तेन वाराही प्रतिमा शुभा ।
 कपिलो ध्यायते नित्यमर्चति स्म दिने दिने ॥ २६ ॥
 इन्द्रेणाराधितो देवि कपिलो मुनिसत्तमः ।
 तस्य प्रीतो ददौ देवं वराहं दिव्यरूपिणम् ॥ २७ ॥
 देवे लब्धे तु वाराहे शक्रो हर्षसमन्वितः ।
 ध्यायति स्म सदा देवं पूजाङ्कृत्वा हि भक्तितः ।
 इन्द्रेण तु तदा प्राप्तं दिव्यं ज्ञानमनुत्तमम् ॥ २८ ॥
 ततः कालेन सहता रावणो नाम राक्षसः ।
 इन्द्रलोकं गतः सोऽथ स्वर्गं जेतुं महाबलः ॥ २९ ॥

शक्रेण सह संगम्य ततो युद्धं प्रवर्तितम् ।
 रावणेन जिता देवाः शक्रश्चैव महाबलः ।
 बध्वा चेन्द्रं महाबाहुं शक्रस्य भवनं गतः ॥ ३० ॥
 प्रविश्य रावणस्तत्र गृहे रत्नविभूषिते ।
 दृष्ट्वा कपिलवाराहं शिरसा धरणीं गतः ।
 तेन संमोहितो देवि रावणो नाम राक्षसः ॥ ३१ ॥
 त्रातुमर्हसि मे देव धरणीधर माधव ।
 दामादर ऋषीकेश हिरण्याक्षविदारण ॥ ३२ ॥
 वेदगर्भं नमस्तेऽस्तु वासुदेव नमोऽस्तु ते ।
 कूर्मरूपं नमस्तेऽस्तु नारायण नमोऽस्तु ते ॥ ३३ ॥
 मत्स्यरूपधरं देवं मधुकैटभनाशिनम् ।
 निरीक्षितुं न शक्नोमि प्रष्टुञ्चैव गुणव्रत ॥ ३४ ॥
 देवदेव नमस्तुभ्यं भक्तानामभयप्रदम् ।
 मम त्वं भक्तिनम्रस्य प्रसादं कुरु सर्वदा ॥ ३५ ॥
 इति स्तुतो रावणेन देवदेवे जगत्पतिः ।
 सौम्यरूपोऽभवद् देवो लोकनाथो जनार्दनः ॥ ३६ ॥
 सन्निधानमनुप्राप्य पुष्पकारोहणोत्सुकः ।
 तदुद्धर्तुं न शक्नोति रावणो विस्मयं गतः ॥ ३७ ॥
 शङ्करेण पुरा सार्धं कैलासस्तु मयोद्धृतः ।
 देव त्वं स्वल्पकायोऽसि नाहमुद्धरणक्षमः ॥ ३८ ॥
 प्रसीद देवदेवेश सुरनाथ नमोऽस्तु ते ।
 अहं त्वां नेतुमिच्छामि पुरीं लङ्कामनुत्तमाम् ॥ ३९ ॥

वराह उवाच

अवैष्णवोऽसि रक्षस्त्वं कुतो भक्तिस्तवेदृशी ।
 कपिलस्य वचः श्रुत्वा रावणो वाक्यमब्रवीत् ॥ ४० ॥
 त्वद् दर्शनात् समुत्पन्ना भक्तिरव्यभिचारिणी ।
 महात्मन् त्वां नयिष्यामि देवदेव नमोस्तु ते ॥ ४१ ॥
 भक्तिमुद्धृतस्तस्य लघुवेषोऽभवत् तदा ।
 पुष्पके तु समारोप्य देव त्रैलोक्यविश्रुतम् ॥ ४२ ॥
 आनयामास लङ्कायां स्थापयित्वा स्वके गृहे ।
 तदा स्थितोऽहं लङ्कायां रावणेन प्रपूजितः ॥ ४३ ॥
 अयोध्याधिपती रामो हन्तुं राक्षरपुंगवम् ।
 गतोऽसौ विक्रमेणैव हत्वा राक्षसपुङ्गवम् ॥ ४४ ॥

विभीषणश्च लङ्काया आधिपत्येऽभिषेचितः ।
 विभीषणेन रामस्य सर्वस्वञ्च निवेदितम् ॥४५॥
 राम उवाच
 अनेन नास्ति मे कार्यं तव रक्षो विभीषण ।
 देवो मे दीयतां रक्षः शक्रलोकाद्य आगतः ।
 अहन्यहनि पूजामि देवं वाराहरूपिणम् ॥ ४६ ॥
 अयोध्यायां च नेष्यामि त्वया दत्तं हि राक्षस ।
 ततः समर्पयामास कपिलं दिव्यरूपिणम् ॥ ४७ ॥
 पुष्पके तु समारोप्य नीतवान् नगरीं प्रति ।
 अयोध्यां स्थापयित्वा पूजयामास तं तदा ॥ ४८ ॥
 गतं वर्षसहस्रं तु दशोत्तरमतः परम् ।
 लवणस्य वधार्थं हि शत्रुघ्नं प्रेषयत् तदा ।
 कृतप्रणामः शत्रुघ्नो राघवाय महात्मने ।
 चतुरङ्गबलोपेतो जगाम मथुरां प्रति ॥ ४९ ॥
 गत्वा तु राक्षसश्रेष्ठं लवणं रौद्ररूपिणम् ।
 यातयित्वा तु शत्रुघ्नः प्रविश्य मथुरां पुरीम् ॥५०॥
 ब्राह्मणान् स्थापयित्वा तु मया तुल्यान् महोजसः ।
 षड्विंशति सहस्राणि वेदवेदाङ्गपारगान् ॥ ५१ ॥
 अनृचो माथुरो यत्र चतुर्वेदस्तथापरः ।
 एकस्मिन् भोजिते विप्रे कोटिर्भवति भोजिताः ॥५२॥
 लवणस्य यथावृत्तं कथितं ते वसुन्धरे ।
 लवणस्य वधं श्रुत्वा राघवो वाक्यमब्रवीत् ।
 वरं वरय शत्रुघ्न यत्ते मनसि रोचते ॥ ५३ ॥
 राघवस्य वचः श्रुत्वा शत्रुघ्नो वाक्यमब्रवीत् ।
 यदि तुष्टोऽसि मे देव वराहो यदि वाऽप्यहम् ।
 दीयतां मम देवोऽयं यदि मे वरदो भवान् ॥ ५४ ॥
 शत्रुघ्नस्य वचः श्रुत्वा राघवो वाक्यमब्रवीत् ।
 नय शत्रुघ्न देवं त्वं दिव्यं वाराहरूपिणम् ॥ ५५ ॥
 धन्याऽसौ मण्डलो लोके धन्या सा मथुरा पुरी ।
 धन्यास्ते माथुरा लोकाः कपिलं पश्यते सदा ॥५६॥
 दृष्टः स्पृष्टः सदा ध्यातः स्नापितश्च दिने दिने ।
 अनुलिप्तश्च शत्रुघ्न सर्वपापं व्यपोहति ॥५७॥
 पूजितः स्नापितो देवो दृष्टो यैस्तु दिने दिने ।
 सर्वं हरति वै पापं मोक्षञ्चैव प्रयच्छति ॥ ५८ ॥

इत्युक्त्वा राघवस्तस्मै देवं प्रादात् वसुन्धरे ।
 देवमादाय शत्रुघ्नो जगाम मथुरां पुरीम् ॥ ५९ ॥
 ब्राह्मणं स्थापयित्वा तु आगच्छन्मम सन्निधौ ।
 तत्र मध्ये तु संस्थाप्य पूजयामास राघवः ॥
 अनेन क्रमयोगेन मथुरायां स्थितः प्रभुः ॥ ६० ॥
 गयायां पिण्डदानेन यत्फलं ज्येष्ठपुष्करे ।
 तत्फलं समवाप्नोति श्वेतं दृष्ट्वा सदा नरः ॥ ६१ ॥
 विश्रान्तिसंज्ञके तद्वद् गोविन्दे च तथा हरौ ।
 केशवे दीर्घविष्णौ च तदेव फलमश्नुते ॥ ६२ ॥
 उदये नामकं तेजः सदा विश्रान्तिसंज्ञके ।
 मध्याह्ने मामकं तेजो दीर्घविष्णौ व्यवस्थितम् ।
 केशवे मामकं तेजो दिनमाने चतुर्थके ॥ ६३ ॥
 एषा विद्या पुरा देवि नित्यकालं सुगोपिता ।
 भक्ता त्वं मम शिष्या च कथिता ते वसुन्धरे ॥ ६४ ॥

इति वाराहपुराणे कपिलवाराहमाहात्म्यं नाम
 त्रयःषष्ठ्यधिकशततमोऽध्यायः ।



चतुःषष्ट्यधिकशततमोऽध्यायः

वराह उवाच

अस्ति गोवर्धनं नाम क्षेत्रं परमदुर्लभम् ।
मथुरापश्चिमे भागे अदूराद् योजनद्वयम् ॥ १ ॥
हृदं तत्र महाभागे द्रुमगुल्मलतायुतम् ।
चत्वारि तत्र तीर्थानि पुण्यानि च शुभानि च ॥ २ ॥
ऐन्द्रं पूर्वेण पार्श्वेन यमतीर्थन्तु दक्षिणे ।
पश्चिमे वारुणं तीर्थं कौबेरं चोत्तरेण तु ।
तेषां मध्ये स्थितो भद्रे क्रीडयिष्ये यदृच्छया ॥ ३ ॥
तत्र वै शक्रतीर्थे तु स्नानं कुर्यात् दृढव्रतः ।
मोदते शक्रलोके तु सर्वद्वन्द्वविवर्जितः ॥ ४ ॥
दक्षिणे यमतीर्थे तु स्नानं कुर्यात् यथाविधि ।
यमस्य भवनं गत्वा मोदते कृतनिश्चयः ॥ ५ ॥
तत्राथ मुञ्चते प्राणान् लोभमोहविवर्जितः ।
यमलोकं परित्यज्य मम लोकं स गच्छति ॥ ६ ॥
तत्रैव वारुणं तीर्थमासाद्य स्नानमाचरेत् ।
वारुणं भवनं गत्वा मुच्यते सर्वकिल्बिषात् ॥ ७ ॥
तत्राथ मुञ्चते प्राणान् कामक्रोधविवर्जितः ।
वारुणं लोकमुत्सृज्य मम लोकं स गच्छति ॥ ८ ॥
तत्र मध्ये च यः स्नाति क्रीडते स मया सह ।
अथात्र मुञ्चते प्राणान् मम लोकं स गच्छति ॥ ९ ॥
अन्नकूटं^१ ततः प्राप्य तस्य कुर्यात् प्रदक्षिणम् ।
न तस्य पुनरावृत्तिर्देवि सत्यं ब्रवीमि ते ॥ १० ॥
स्नात्वा मानसगङ्गायां दृष्ट्वा गोवर्धने हरिम् ।
अन्नकूटं परिक्रम्य किं पुनः परिशोचति ॥ ११ ॥
सोमवारे त्वमायां वै^२ प्राप्य गोवर्धनं गिरिम् ।
दत्त्वा पिण्डं पितृभ्यश्च राजसूयफलं भवेत् ॥ १२ ॥
गयायां पिण्डदानेन यत्फलं प्राप्यते नरः ।
तत्फलं प्राप्यते तत्र नात्र कार्या विचारणा ॥ १३ ॥
गोवर्धनं परिक्रम्य दृष्ट्वा देवं परं हरिम् ।

राजसूयाश्वमेधानां फलं प्राप्नोत्यसंशयम् ॥ १४ ॥

पृथिव्युवाच

परिक्रमोऽन्नकूटस्य विधिना क्रियते कथम् ।

प्रभावगुणमाहात्म्यं तद्भवान् वक्तुमर्हसि ॥ १५ ॥

वराह उवाच

मासि भाद्रपदे या तु शुक्ला चैकादशी शुभा ।

गोवर्धनं सोपवासः कुर्यात् तत्र प्रदक्षिणाम् ॥ १६ ॥

स्नात्वा मानसगङ्गाणां प्रभाते उदिते रवौ ।

गोवर्धनं प्रसाद्यैवं हरिञ्चाऽचलमूर्धनि ।

पुण्डरीकं ततो गच्छेत् कुण्डे स्नात्वा विधानतः । १७ ।

देवान् पितॄन् समभ्यर्च्य पुण्डरीकमथार्च्य च ।

सर्वपापविनिर्मुक्तः प्रयाति भवनं हरेः ॥ १८ ॥

कुण्डञ्चाप्सरसं नाम प्रसन्नसलिलाशयम् ।

तत्र स्नानं तर्पणञ्च कृत्वा फलमवाप्नुयात् ।

राजसूयाश्वमेधानां धूतपाप्मा न संशयः ॥ १९ ॥

तीर्थं सङ्कर्षणं नामा बलभद्रेण रक्षितम् ।

गोहत्या पूर्वसंलग्ना उत्तीर्णा तत्र दूरतः ॥ २० ॥

स्नानाद् गच्छति सा क्षिप्रं नात्र कार्या विचारणा ॥

अन्नकूटस्य सान्निध्ये तीर्थं शक्रविनिर्मितम् ।

तत्र कृष्णेन पूजार्थमिन्द्रस्य विहितो मखः ॥ २१ ॥

महानिन्द्रस्य चोत्थानं भक्ष्यभोज्यसमन्वितम् ।

कृत्वा तुष्टिकरान् साक्षादिन्द्रेण सह संकथा ॥ २२ ॥

इन्द्रस्य वर्षतोऽत्यन्तं तासां पीडाकरं जलम् ।

तासां गवां रक्षणाय धृतो गिरिवरस्तदा ॥ २३ ॥

सोऽन्नकूट इति ख्यातः सर्वतः शक्रपूजितः ।

देवा देव्यस्तथा गावो ऋषिभिश्च समन्विताः ॥ २४ ॥

पूजितास्तर्पिताः श्रेष्ठाः श्रमतो विष्णुना पुरा ।

तस्मिन् स्थाने तर्पणेन शतक्रतुफलं लभेत् ॥ २५ ॥

ततः कद्म्व्रखण्डाख्यं कुण्डं तु विमलोदकम् ।

स्नात्वा पितॄन् समभ्यर्च्य ब्रह्मलोकमवाप्नुयात् । २६ ।

ततो गच्छेद् देवगिरिं शतबाहुसमुच्छ्रितम् ।

यत्र स्नानाद् दर्शनाच्च वाजपेयफलं लभेत् ॥ २७ ॥

महादेवं ततो दृष्ट्वा गत्वा ध्यात्वा फलं लभेत् ।
 कुण्डे स्नात्वा पितृस्तर्प्य कृतकृत्यो दिवं व्रजेत् ॥२८॥
 गङ्गायाश्चोत्तरं यावद् देवदेवस्य चक्रिणः ।
 अरिष्टेन समं यत्र महद् युद्धं प्रवर्तितम् ॥ २९ ॥
 घातयित्वा ततश्चेममरिष्टं वृषरूपिणम् ।
 कोपेन पापिष्णघातेन मह्यां तीर्थं प्रवर्तितम् ॥३०॥
 वृषभस्य वधाज्ज्ञेयं तीर्थं सुमहदद्भुतम् ।
 स्नतस्तत्र सदा कृष्णो वृषं हत्वा महासुरम् ॥ ३१ ॥
 वृषहत्यासमायुक्तः कृष्णश्चिन्तान्वितोऽभवत् ।
 वृषो हतो मया चायमरिष्टः पापपूरुषः ॥ ३२ ॥
 तत्र राधा समाश्लिष्य कृष्णमक्लिष्टकारणम् ।
 स्वान्मना विदितं कुण्डं कृतं तीर्थमदूरतः ॥ ३३ ॥
 राधाकुण्डमिति ख्यातं सर्वपापहरं शुभम् ।
 अरिष्ट राधाकुण्डाभ्यां स्नानात् फलमवाप्नुयात् ॥३४॥
 राजसूयाश्वमेधानां नात्र कार्या विचारणा ।
 गोहत्याब्रह्महत्यायाः पापं क्षिप्रं विनश्यति ॥ ३५ ॥
 तीर्थं हि मोक्षराजाख्यं नृणां मुक्तिप्रदायकम् ।
 यस्य दर्शनमात्रेण सर्वपापैः प्रमुच्यते ॥ ३६ ॥
 इन्द्रध्वजोच्छ्रयं^१ यत्र पूर्वस्यां दिशि वै कृतम् ।
 इन्द्रध्वजमिति ख्यातं तीर्थं चैवातिमुक्तिदम्^२ ॥३७॥
 तत्र स्नाता दिवं यान्ति ये मृतास्तेऽपुनर्भवाः ।
 ततो हरौ निवेद्याशु यात्राफलमनुत्तमम् ॥ ३८ ॥
 चक्रतीर्थे नरः स्नात्वा पञ्चतीर्थाख्यकुण्डके ।
 समाप्य तीर्थयात्रायाञ्च रात्रौ जागरणं तथा ॥ ३९ ॥
 गोवर्धने च कर्तव्यं महापातकनाशनम् ।
 एकादश्यां तदा रात्रौ कृत्वा जागरणं शुभम् ॥ ४० ॥
 द्वादश्यामुषसि स्नात्वा पिण्डं निर्वाप्य शक्तितः ।

पितॄणां मुक्तिदं तेषां य एवं कुरुते नरः ।
 सर्म्पापविनिर्मुक्तः परं ब्रह्माधिगच्छति ॥ ४१ ॥
 ऐतत्ते कथितं भद्रे अन्नकूटपरिक्रमम् ।
 यथानुक्रमयोगेन तथाषाढेऽपि चोच्यते ॥ ४२ ॥
 य एतत् शृणुयाद् भक्त्या तीर्थानुक्रमणं हरेः ।
 गोवर्धनस्य माहात्म्यं गङ्गास्नानफलं लभेत् ॥ ४३ ॥
 इति वाराहपुराणे गोवर्धनमाहात्म्ये अन्नकूटपरिक्रम-
 प्रभावो नाम चतुःषष्ट्यधिकशततमोऽध्यायः ।

पञ्चषष्ट्यधिकशततमोऽध्यायः

वराह उवाच

अतः परं प्रवक्ष्यामि तच्छृणुष्व वसुन्धरे ।
यथा वृत्तं प्रतिष्ठाने दक्षिणा पथमण्डले ॥ १ ॥
सुशीलो नाम वैश्यस्तु तस्मिन् वसति पत्तने ।
धनधान्यसमृद्धस्तु बहुपुत्रः कुटुम्बवान् ॥ २ ॥
कुटुम्बभरणासक्तो नित्यकालं हि तिष्ठति ।
स्नानं दानं जपं होमं देवार्चां न करोति सः ॥ ३ ॥
क्रयविक्रयसक्तस्य कालो दीर्घो गतस्तदा ।
कदाचिदपि पापोऽसौ न साधु गमनं गतः ॥ ४ ॥
न तेन धर्मश्रमणं कदाचिदपि संश्रुतम् ।
देवानां ब्राह्मणानाञ्च भक्तिस्तस्य न विद्यते ॥ ५ ॥
आत्मोदरनिमित्तं हि पापञ्च कुरुते सदा ।
गच्छन्तं बहुकालञ्च न तं बुध्यति पापकृत् ॥ ६ ॥
न तस्य जायते बुद्धिर्दानं दातुं कदाचन ।
तस्यैव वसतस्तत्र प्रतिष्ठाने पुरोत्तमे ॥ ७ ॥
धनयुक्तोऽपि पापोऽसौ न ददाति कदाचन ।
नैवान्यमतिदातारं शक्नोति च निरीक्षितुम् ॥ ८ ॥
स तु कालेन महता कुटुम्बासक्तमानसः ।
कदाचिद् दैवयोगेन साध्वीं भार्यां प्रियान् सुतान् ।
त्यक्त्वा जगाम निधनं प्रेतत्वं समुपागतः ॥ ९ ॥
निरुदकेषु देशेषु विच्छायेषु वनेषु च ।
परिभ्रमन् क्षुधाविष्टो मरुदेशं गतोऽपि सः ॥ १० ॥
तत्रैव च कृतावासो बहुकालं स वै वणिक् ।
कदाचिद्दैवयोगेन तत्र सार्थं उपागतः ॥ ११ ॥
तस्य मध्ये तु वणिजो मथुरायां विनिःसृताः ।
गते सार्थे तु स वणिक् तं वृक्षं समुपाश्रितः ॥ १२ ॥
तत्रैव वसति प्रेतो रौद्ररूपो भयानकः ।
दीर्घदंष्ट्रः सुविकटो ह्रस्वबाहुर्विभीषणः ।
महाहनुर्विशालाक्षो विडालसदृशाननः ॥ १३ ॥
अथ कालेन बहुना दैवयोगेन भामिनि ।
तत्राजगाम कश्चित्तु क्रयविक्रयकारकः ॥ १४ ॥

तं दृष्ट्वा दूरतो प्रेतः अतिहर्षेण संयुतः ।
 तत्राजगाम नृत्यन् स इदं वचनमब्रवीत् ।
 भक्ष्यभूतो ममाद्यत्वं क भवान् यातुमिच्छति ॥१५॥
 प्रेतस्य वचनं श्रुत्वा सोऽति भीतो द्रुतं गतः ।
 गच्छन्तं तं गृहीत्वा स प्रेतो वचनमब्रवीत् ॥१६॥
 मम त्वं विहितो भक्ष्यः स्वयं प्राप्तोऽसि मानव ।
 मांसं ते भक्षयिष्यामि पिबामि तव श्रोणितम् ॥१७॥
 इत्याकर्ण्य वचस्तस्य स वणिक् वाक्यमब्रवीत् ।
 कुटुम्बभरणार्थाय सम्प्राप्तो दुर्गमादवीम् ॥ १८ ॥
 वृद्धः पिता मम गृहे माता पत्नी पतिव्रता ।
 मयि संभक्षिते रक्षः कुटुम्बं हि मरिष्यति ॥ १९ ॥
 ततो वचनमाकर्ण्य प्रेतो वचनमब्रवीत् ।
 कस्मात् स्थानात् समायातः सत्यं ब्रूहि महामते ॥२०॥
 विभुरुवाच

गोवर्धनो गिरिवरो यमुना च महानदी ।
 तयोर्मध्ये पुरी रम्या मथुरा लोकविश्रुता ।
 तस्यां वसाम्यहं प्रेत पितृपैतामहे गृहे ॥ २१ ॥
 तत्र मे वसतो नित्यं यद्द्रव्यं पूर्वसञ्चितम् ।
 तत्सर्वं तस्करैर्नीतं क्षीणवित्तोऽभवं तदा ॥ २२ ॥
 स्वल्पं वित्तं गृहीत्वाऽहं समायातो मरुस्थलम् ।
 तव दृष्टिपथं यातो मत्कार्यं तत्कुरुष्व मे ॥ २३ ॥

प्रेत उवाच

न त्वां खादितुमिच्छामि कृपा मे जायते त्वयि ।
 समयेन हि मोक्षयामि कुरुष्व वचनं मम ॥२४॥
 निवृत्य गच्छ मथुरां मम कार्यार्थसाधकः ।
 तत्र गत्वा त्वया कार्यं यत्कर्तव्यं वदामि तत् ॥ २५ ॥
 स्नानं कृत्वा तु विधिवत् कूपे चातुःसमुद्रिके ।
 पिण्डदानं कुरुष्व त्वं मम नाम्ना प्रयत्नतः ।
 स्नानस्य च फलं देहि ततो गच्छ यथासुखम् ॥ २६ ॥
 प्रेतवाक्यं ततः श्रुत्वा विभुर्वचनमब्रवीत् ।
 नाहं यास्यामि मथुरां द्रव्याभावे कथञ्चन ।
 भक्षयस्व शरीरं मे ततस्तृप्तिमवाप्स्यसि ॥ २७ ॥

प्रेत उवाच

गृहे बहुधनं तेऽस्ति त्वं गच्छ मम सत्कुरु ।
आस्ते धनमपर्याप्तं गच्छ त्वं मा विलम्बय ॥ २८ ॥

विभुरुवाच

गृहे मम धनं नास्ति यत्त्वया समुदीरितम् ।
गृहशेषं मम धनं न चान्यत् तत्र विद्यते ।
पितृपैतामही कीर्तिरविक्रयेया हि सा मया ॥ २९ ॥
प्रेतः प्रहस्य सानन्दमिदं वचनमब्रवीत् ।
अस्ति चैव धनं प्रोक्तं यन्मया त्वद्गृहे विभो ।
सुवर्णभारो गर्तस्थो गृहे तिष्ठति सञ्चितः ॥ ३० ॥
निवर्त गच्छ सन्तुष्टः सुहृदां प्रीतिवधेनः ।
एवं द्रक्ष्यामि ते मार्गं मथुरा येन गम्यते ॥ ३१ ॥

सूत उवाच

वणिग् हृष्टमना भूत्वा पुनर्वचनमब्रवीत् ।
इमामवस्थां संप्राप्य कथं ज्ञानं समुद्भवः ।
ततः स कथयामास यद्वृत्तं हि पुरातनम् ॥ ३२ ॥
प्रतिष्ठाने पुरवरे विष्णोरायतनं महत् ।
प्रभातसमये तत्र विष्णोरायतने शुभे ।
ब्राह्मणाः क्षत्रियाः वैश्याः शूद्रास्तत्र समागताः ॥ ३३ ॥
वाचकः पठते तत्र कथां पौराणिकी शुभाम् ।
मम मित्रञ्च तत्रैव नित्यकालञ्च गच्छति ॥ ३४ ॥
तस्मिन् काले तु मित्रेण नीतोऽहं विष्णुमन्दिरम् ।
अत्यादरेण महता सन्तोष्य च पुनः पुनः ।
मित्रेण सह तत्रैव तस्य पार्श्वे व्यवस्थितः ॥ ३५ ॥
श्रुतो मया ततः कूपः पुण्योऽयं पापनाशनः ।
समुद्राः किल तिष्ठन्ति चत्वारोऽत्र समागताः ॥ ३६ ॥
तस्य कूपस्य माहात्म्यं श्रुतं तत्र महत्फलम् ।
वाचकाय ततो दानं दत्तं सर्वैर्महाजनैः ॥ ३७ ॥
मित्रेण प्रेरितो दाने मया मौनं समाश्रितम् ।
मित्रेण च पुनः प्रोक्तं यथाशक्त्या प्रदीयताम् ।
तदा मित्रसङ्गेन दत्तो वै स्वर्णमाषकः ॥ ३८ ॥
ततः कालेन महता गतो वैवस्वतक्षयम् ।
वैवस्वतनियोगेन ततोऽहं पूर्वकर्मभिः
प्रेतत्वं समनुप्राप्तो दुस्तरं दुर्गमं महत् ॥ ३९ ॥

न दत्तं न हुतञ्चापि तीर्थं नैवावगाहितम् ।
 न तर्पितास्तु पितरः प्राप्तोऽहं प्रेततां ततः ॥ ४० ॥
 इत्येतत् कथितं सर्वं यन्मां त्वं परिपृच्छसि ।
 गच्छ त्वं संमुखस्तत्र यत्र सा मथुरा पुरी ॥ ४१ ॥
 प्रेतस्य वचनं श्रुत्वा विभुर्वचनमब्रवीत् ।
 कथं धारयसे प्राणान् बृक्षमूलं समाश्रितः ॥ ४२ ॥

प्रेत उवाच

कथितं हि मया पूर्वं यद्वृत्तं हि पुरातनम् ।
 वाचकाय तु यद्वत्तं सुवर्णस्य च माषकम् ।
 तद्दानस्य प्रभावेण नित्यं तृप्तोऽस्मि वै विभो ॥ ४३ ॥
 अकामेन मया दत्तं तस्येदं कर्मणः फलम् ।
 प्रेतभावं गतस्यापि न मे ज्ञानस्य विभ्रमः ॥ ४४ ॥
 ततश्च स वणिक्श्रेष्ठ आगत्य मथुरां पुरीम् ।
 कृतं तेन च तत्सर्वं यथा प्रेतेन भाषितम् ।
 तेन कृत्येन प्रेतोऽसौ मुक्तिं प्राप्य दिवं गतः ॥ ४५ ॥
 एतत्ते कथितं भूमे माहात्म्यं मथुराभयम् ।
 चतुः सामुद्रिके रूपे पिण्डदाने परां गतिम् ॥ ४६ ॥
 तीर्थं चैव गृहे वापि देवस्थानेऽपि चत्वरे ।
 यत्र तत्र मृता देवि मुक्तिं यान्ति न चान्यथा ॥ ४७ ॥
 अन्यत्र हि कृतं पापं तीर्थमासाद्य गच्छति ।
 तीर्थे तु यत्कृतं पापं वज्रलेपो भविष्यति ॥ ४८ ॥
 मथुरायां कृतं पापं तत्रैव च विनश्यति ।
 एषा पुरी महापुण्या यस्यां पापं न विद्यते ॥ ४९ ॥
 कृतघ्नश्च सुरापश्च चौरो भग्नव्रतस्तथा ।
 मथुरां प्राप्य मनुजो मुच्यते सर्वकिल्बिषैः ॥ ५० ॥
 तिष्ठेद् युगसहस्रं तु पादेनैकेन यः पुमान् ।
 तस्याधिकं भवेत् पुण्यं मथुरायां निवासिनः ॥ ५१ ॥
 परदाररता ये च ये नरा अजितेन्द्रियाः ।
 मथुरावासिनः सर्वे ते देवा नरविग्रहाः ॥ ५२ ॥
 बलिभिक्षाप्रदातारस्ते मृताः क्रोधवर्जिताः ।
 तीर्थस्नानरता ये च देवास्ते नरमूर्तयः ॥ ५३ ॥
 यदन्येषां सहस्रेण ब्राह्मणानां महात्मनाम् ।

ऐकेन पाजितेन स्यान्माथुरेणाखिलं हि तत् ॥ ५४ ॥
 अनृग्वै माथुरो यत्र चतुर्वेदस्तथा परः ।
 वेदैश्चतुर्भिर्न च स्यान्माथुरेण समः क्वचित् ॥ ५५ ॥
 भवन्ति सर्वतीर्थानि पुण्यान्यायतनानि च ।
 मङ्गलानि च सर्वाणि यत्र तिष्ठन्ति माथुराः ॥ ५६ ॥
 चतुर्वेदं परित्यज्य माथुरं पूजयेत् सदा ।
 सिद्धा भूतगणाः सर्वे ये च देवगणा भुवि ॥ ५७ ॥
 मथुरावासिनो लोकान् पश्यन्ति च^१ चतुर्भुजान् ।
 मथुरायां ये वसन्ति विष्णुरूपा हि ते नराः ॥ ५८ ॥
 ज्ञानिनस्ता^२ हि पश्यन्ति अज्ञाः पश्यन्ति तान्न च ॥
 इति वराहपुराणे मथुरामाहात्म्ये कूपप्रभावे ब्राह्मण-
 माहात्म्यं नाम पञ्चषष्ट्यधिकशततमोऽध्यायः ।



१. लोकांस्ते पश्यन्ति ।

२. 'तान् हि' साधु ।

षट्षष्ट्यधिकशततमोध्यायः

धरण्युवाच

श्रुतानि तु महादेव तीर्थानि विविधानि तु^१ ।
असिकुण्डेति संज्ञेयं तन्मे त्वं कथय प्रभो ॥ १ ॥
वराह उवाच

सुमतिर्नाम राजासीद् धार्मिको लोकविश्रुतः ।
तीर्थयात्रानिमित्तेन स्वर्गलोकं गतः पुरा ॥ २ ॥
गते स्वर्गं तु नृपतौ पुत्रो राज्यञ्चकार ह ।
विमतिर्नाम नाम्ना च राज्ये पैतामहे स्थितः ॥ ३ ॥
राज्यञ्च कुर्वतस्तस्य आगतो नारदस्तदा ।
विष्टरं पाद्यमर्घ्यं च तस्मै दत्तं यथोचितम् ॥ ४ ॥
प्रतिगृह्य च तत्सर्वं तमुवाच स नारदः ।
पितुर्ह्यनृणतां गत्वा स पुत्रो धर्मभागभवेत् ॥ ५ ॥
इत्युक्त्वा नारदस्तत्र तत्रैवान्तरधीयत ।
नारदे तु गते राजा पप्रच्छ स्वात्ममन्त्रिणः ॥ ६ ॥
तदा किमुक्तमृषिणा नारदेन पितुः कृते ।
अनृण्यमिति यद् वाक्यं मया वुद्धं न किञ्चन ॥ ७ ॥
मन्त्रिणश्च ततो ज्ञात्वा पितुर्मरणमेव च ।
तीर्थयात्रानिमित्तं च तस्मै राज्ञे न्यवेदयन् ॥ ८ ॥
अत एवोक्तमानृण्यं नारदेन पितुस्तव ।
श्रुत्वा वाक्यं ततो राजा तीर्थयात्राञ्चकार ह^२ ॥ ९ ॥
विमतेर्बुद्धिरुत्पन्ना गच्छामो मथुरां पुरीम् ।
चतुरो वार्षिकान् मासान् मथुरायां वसाम्यहम् ॥ १० ॥
सर्वाणि तत्र तीर्थानि तिष्ठन्ति विविधानि च^३ ।
आगते तु नृपे तत्र तीर्थान्युचुः परस्परम् ॥ ११ ॥
युद्धं विमतिना सार्धं स्वयं कर्तुं न शक्नुमः ।
कल्पप्राप्तं तु गच्छामो वराहो यत्र तिष्ठति ॥ १२ ॥
गतानि तत्र तीर्थानि कल्पप्राप्तं वसुन्धरे ।
तत्र वाराहरूपेण स्थितोऽहञ्च यदृच्छया ।
यावन्निरिक्षयाम्यग्रं तावत् तिष्ठन्ति सन्निधौ ॥ १३ ॥

तीर्थान्युचः

जय विष्णो जयाचिन्त्य जय देव जयाच्युत ।
जय विश्वेश कर्तेश जय देव नमोऽस्तु ते ॥ १४ ॥

वराह उवाच

तीर्थैः स्तुतोऽहं वसुधे वचनं चेदमब्रवम् ।
वरं वृणुत भद्रं वो यद्वो मनसि वर्तते ॥ १५ ॥

तीर्थान्युचुः

वराह यदि देवेश अभयं दातुमर्हसि ।
विमतिना सुपापेन कृतस्त्रासः सुदारुणः ।
तन्नियच्छस्व पापिष्ठं यदि पश्यसि नः सुखम् ॥ १६ ॥

वराह उवाच

हिताय सर्वतीर्थानां हनिष्यामि महारिपुम् ।
तत्र तीर्थनियोगेन आगतो मथुरां पुरीम् ॥ १७ ॥
तत्रागते तु वसुधे युद्धं कृत्वा तु तेन वै ।
तदासिना तु दिव्येन स राजा बलदर्पितः ।
सूदितो हि मया देवि अस्यग्रं निहितं भुवि ॥ १८ ॥
असेरग्रेण उद्धृत्य मृत्तिकां वरवर्णिनि ।
तत्र कुण्डं महद्दिव्यं देवर्षिविधिनिर्मितम् ।
असिकुण्डेति संज्ञा च प्राप्ता तेन वसुन्धरे ॥ १९ ॥
तत्राश्चर्यं प्रवक्ष्यामि मनः कर्णसुखावहम् ।
पश्यन्ति मनुजाः सिद्धाः सर्वपापविवर्जिताः ॥ २० ॥
द्वादश्याञ्च चतुर्दश्यां श्रद्धाना जितेन्द्रियः ।
फलानि तस्य पश्यन्ति लभन्ते न^१ सुनिश्चिताः ॥ २१ ॥
तस्मिन् काले ह्यहं देवि मथुरायां समागतः ।
तत्र तिष्ठाम्यहं भद्रे पश्चिमां दिशमाश्रितः ॥ २२ ॥
तत्र कृत्वा च हैरण्या मूर्तयश्च चतुर्विधाः ।
तीर्थे वराहसंज्ञे तु मथुरायां व्यवस्थितः ।
सुदृढाः सुस्पृशाः सुभूर्यः पश्यति स मुच्यते ॥ २३ ॥
एका वराहसंज्ञा च तथा नारायणस्य च ।
वामनाय तृतीया वै चतुर्थी राघवस्य च ॥ २४ ॥
एताश्चतस्रो यः पश्येत् स्नात्वा कुण्डेऽसिसंज्ञिते ।
चतुःसागरपर्यन्ता क्रान्ता तेन धरा ध्रुवम् ।
तीर्थानां माथुराणाञ्च सर्वेषां फलमश्नुते ॥ २५ ॥

तत्र सर्वेषु तीर्थेषु असिकुण्डं महत्तरम् ।
 या संख्या कथिता पूर्वं तीर्थानां दक्षिणेत्तरे ।
 असि कुण्डं समारभ्य तीर्थानुक्रमणिका वरा ॥२६॥
 गुप्तोत्थितोऽपि द्वादश्यांमसिकुण्डाप्लुतो नरः ।
 मूर्तिः पश्यति यस्तास्तु ब्रह्मभूयाय कल्पते ।
 नास्तीह पुनरावृत्तिर्भवेत् कालविपर्यये ॥ २७ ॥
 इति वाराहपुराणे असिकुण्डप्रभावो नाम
 षट्षष्ट्यधिकशततमोऽध्यायः

सप्तषष्ठ्यधिकशततमोऽध्यायः

वराह उवाच

शृणु देवि यथा संज्ञा विश्रान्तेः कीर्तिता पुरा ।
राक्षसेन पुरा प्रोक्ता ब्राह्मणाय महात्मने ॥ १ ॥

पृथिव्युवाच

किमर्थं राक्षसेनोक्ता संज्ञा विश्रान्तिसंज्ञिता ।
किमर्थं पृष्टवान् विप्रः सर्वं कथय मे प्रभो ॥ २ ॥

वराह उवाच

उज्जयिन्यामभूद् विप्रः सदाचारविवर्जितः ।
न स पूजयते देवान् न स साधून् नमस्यति ॥ ३ ॥
पुण्यतीर्थं समासाद्य न च स्नानं करोति सः ।
देववेदाग्निरहितः परदाररतः सदा ॥ ४ ॥
सन्ध्ये द्वे शयनस्थश्च नित्यं कालं स तिष्ठति ।
न स देवमनुष्यांश्च पितॄन् पूजयते सदा ॥ ५ ॥
पापाचाररतो नित्यं पापसङ्गः सुदुर्मतिः ।
गार्हस्थ्यधर्ममाश्रित्य मोहितो वर्तते सदा ॥ ६ ॥
गार्हस्थ्यं सर्वधर्माणां श्रेष्ठमुक्तं स्वयम्भुवा ।
यावन्ति जन्तवः सर्वे यथा गो सर्वतः स्थिताः ॥७॥
यथा मातरमाश्रित्य सर्वे जीवन्ति जन्तवः २ ।
एवं गार्हस्थ्यमाश्रित्य सर्वे जीवन्ति जन्तवः ॥ ८ ॥
ततः स चौर्यतां प्राप्तः पापैः सह नराधमः ।
स च रात्रौ द्रवैल्लोकैल्लब्धोऽसौ राजरक्षिभिः ।
पलायमानः स परमन्धकूपेऽपतत् तदा ॥ ९ ॥
मृतोऽसौ पतितस्तत्र राक्षसत्वमुपागतः ३ ।
अन्धकूपे स पतितो घोररूपोऽवसत् तदा ॥ १० ॥
कदाचिदथ कार्येषु महान् सार्थं उपागतः ।
तेषां मध्ये द्विजः कश्चिद् रक्षां कृत्वा वसुन्धरे ॥११॥
रक्षोघ्नेन च मन्त्रेण सर्वं सार्थञ्च रक्षति ।
तत्रागत्य च रक्षस्तु ब्राह्मणं वाक्यमब्रवीत् ॥ १२ ॥

१. जीवन्ति । २. जीवन्ति चागमाः क्वचित्पाठः ।

३. मृतः स पतितोऽमुत्र राक्षसत्वमुपागतः ।

राक्षस उवाच

अहं दास्यामि ते विप्र यत्ते मनसि वर्तते ।
 बहुकालेन सम्प्राप्तं भोजनञ्च यथेप्सितम् ॥ १३ ॥
 उत्तिष्ठ विप्र गच्छ त्वमन्यत्र शयनं कुरु ।
 येनाहं भक्षये सार्थं यावत् तृप्तिर्भवेन्मम ॥ १४ ॥
 राक्षस्य वचः श्रत्वा विप्रो वचनमब्रवीत् ।
 एकः सार्थं प्रयातोऽहं नोत्सृजामि कथञ्चन ॥ १५ ॥
 तस्मात् राक्षस गच्छ त्वं सार्थं मम परिग्रहम् ।
 निरीक्षितुं न शक्तोऽसि मम मन्त्रबलेन हि ॥ १६ ॥

राक्षस उवाच

मम भक्षये हते विप्र दोषस्तव भविष्यति ।
 दयां कुरु त्वं विप्रर्षे भोजनं मम दीयताम् ॥ १७ ॥
 ततोऽपृच्छदसौ विप्रो राक्षसं दारुणं प्रति ।
 केन त्वं कर्मदोषेण राक्षसत्वमुपागतः ॥ १८ ॥
 ततश्च कथयामास यथावृत्तं पुरातनम् ।
 अनाचारादिहेतोश्च राक्षसत्वमुपागतम् ॥ १९ ॥
 आत्मानं कथयामास विप्राग्रे स यथातथम् ।
 तस्य दुःखेन संयुक्तो विप्रोऽसौ वाक्यमब्रवीत् ॥ २० ॥

विप्र उवाच

मित्रत्वे वर्तसे रक्षस्तव दास्यामि किं वद ।
 आत्मना चोपकारेण प्रियं किं करवाणि ते ॥ २१ ॥

राक्षस उवाच

ददासि यदि तद् विप्र यन्मे मनसि वर्तते ।
 मथुरायाञ्च यत्स्नातं कृतं विश्रान्तिसंज्ञके ॥ २२ ॥
 तस्य स्नानफलं देहि येन मुक्तिं ब्रजाम्यहम् ।
 तस्य दुःखेन संयुक्तो विप्रो वाक्यमथाब्रवीत् ॥ २३ ॥


विप्र उवाच

कथं जानासि रक्षस्त्वं तीर्थं विश्रान्तिसंज्ञकम् ।
 कथञ्च संज्ञा तस्याभूत् तत्कथयस्व राक्षस ॥ २४ ॥

राक्षस उवाच

पुरी उज्जयिनी नाम्ना तस्यां वासो हि मे सदा ।
 कस्मिंश्चिदथ कालेन गतोऽहं विष्णुमन्दिरम् ॥ २५ ॥

तस्याग्रे तिष्ठते विप्रो वाचको वेदपारगः ।
 विश्रान्तितीर्थमाहात्म्यं श्रावयन् सदिनेदिने ॥ २६ ॥
 तस्य श्रवणमात्रेण मम भक्तिर्हृदि स्थिता ।
 सा संज्ञा च श्रुता तत्र विश्रान्तेश्च मयाऽनघ ॥ २७ ॥
 वासुदेवो महाबाहुर्जगरस्वामी जनार्दनः ।
 विश्रामं कुरुते तत्र तेन विश्रान्तिः संज्ञिता^१ ॥ २८ ॥
 राक्षसस्य^२ वचः श्रुत्वा विप्रो वचनमब्रवीत् ।
 एकस्नानस्य हि फलं तव दत्तञ्च राक्षस ।
 विप्रे इत्युक्तमात्रे च मोक्षवासमवाप सः^३ ॥ २९ ॥
 इति वाराहपुराणे विश्रान्तिमाहात्म्यं नाम
 सप्तषष्ठ्यधिकशततमोऽध्यायः ।



१. संज्ञका इति (ग) । २. एकं स्नानस्येति (ग) ।
 ३. इत्युक्तमात्रे च वने ततो मोक्षमवाप स इति (ग) ।
 ३० वा०

अष्टषष्ट्यधिकशततमोऽध्यायः

धरण्युवाच

मथुरां रक्षते कोऽसौ क्षेत्रपालो व्यवस्थितः ।
तेन दृष्टेन यत्पुण्यं कथयस्वाखिलं प्रभो ॥ १ ॥


वराह उवाच

दृष्ट्वा भूतपतिं देवं वरदं पापनाशनम् ।
तस्य दर्शनमात्रेण मथुरायां फलं भवेत् ॥ २ ॥
पुरा वर्षसहस्रं तु तपस्तप्तं सुदारुणम् ।
पूर्णं वर्षसहस्रे तु मया सन्तोषितो हरः ।
वरं वरय भद्रं ते यस्ते मनसि वर्त्तते ॥ ३ ॥

ईश्वर उवाच

सर्वगस्त्वं हि देवेश मया ज्ञातं सुनिश्चितम् ।
मथुरायाञ्च मे स्थानं सदा देव प्रदीयताम् ॥ ४ ॥
देवदेववचः श्रुत्वा हरिर्वचनमब्रवीत् ।
मथुरायाञ्च देव त्वं क्षेत्रपालो भविष्यसि ॥ ५ ॥
त्वयि दृष्टे महादेव मम क्षेत्रफलं भवेत् ॥
अन्यथा नाप्नुयात् सिद्धिमेवमेतन्न संशयः ॥ ६ ॥
येन यद्यादृशं पुण्यं कृतं तीर्थे प्रयत्नतः ।
भजते मनुजः सिद्धिमात्मभावेन तादृशीम् ॥ ७ ॥
मम क्षेत्रप्रवेशे च भूमिः संसारनाशिनी ।
इन्द्रस्येव पुरी रम्या यथा नाकेऽमरावती ।
जम्बूद्वीपे तथोत्कृष्टा मथुरा मम वल्लभा ॥ ८ ॥
विंशतिर्योजनानां हि माथुरं मम मण्डलम् ।
पदे पदेऽश्वमेधानां फलं नात्र विचारणा ॥ ९ ॥
न मया कथितं देवि ब्रह्मणश्च महात्मनः ।
रुद्रस्य न मया पूर्वं कथितञ्च वसुन्धरे ।
मया सुगोपितं पूर्वं गुह्याद्गुह्यतरं परम् ॥ १० ॥
अत्र क्षेत्रे पुरी रम्या सर्वरत्नविभूषिता ।
तस्यां तिष्ठन्ति तीर्थानि तानि वक्ष्यामि तच्छृणु ॥ ११ ॥

षष्टिकोटिसहस्राणि षष्टिकोटिशतानि च ।
 तीर्थसंख्या च वसुधे मथुरायां मयोदिता ॥ १२ ॥
 गोवर्द्धनं तथाक्रूरं द्वे कोटी दक्षिणोत्तरे ।
 प्रस्कन्दनञ्च भाण्डीरं कुरुक्षेत्रसमानि षट् ॥ १३ ॥
 पुण्यात्पुण्यतरं श्रेष्ठमेतद्विश्रान्तिसंज्ञकम् ।
 असिकुण्डं सवैकुण्ठं कोटितीर्थोत्तमं स्मृतम् ॥ १४ ॥
 अविमुक्तं सोमतीर्थं यमनं तन्दुकं ततः^१ ।
 चक्रतीर्थं तथाक्रूरं द्वादशादित्यसंज्ञितम् ॥ १५ ॥
 एतत्पुण्यं पवित्रञ्च महापातकनाशनम् ।
 कुरुक्षेत्राच्छतगुणं मथुरायां न संशयः ॥ १६ ॥
 ये पठन्ति महाभागाः शृण्वन्ति च समाहितः ।
 मथुरायास्तु माहात्म्यं ते यान्ति परमं पदम् ।
 कुलानि ते तारयन्ति द्वे शते विंशयोर्द्वयोः ॥ १७ ॥
 एतन्मरणकाले तु यः स्मरेत्प्रयतो नरः ।
 स गच्छेत्परमां सिद्धिमिह संसारनाशिनीम् ॥ १८ ॥
 एतत्ते कथितं देवि सर्वपातकनाशनम् ।
 तीर्थानाञ्चैव माहात्म्यं किमन्यच्छ्रोतुमिच्छसि ॥ १९ ॥
 इति वाराहपुराणे भगवच्छास्त्रे मथुरामाहात्म्ये
 अष्टषष्ट्यधिकशततमोऽध्यायः ।



ऊनसप्तत्यधिकशततमोऽध्यायः

वराह उवाच

मथुरायाः परं क्षेत्रं त्रैलोक्ये न च विद्यते ।
 तस्यां वसाम्यहं देवि मथुरायाञ्च सर्वदा ॥ १ ॥
 सर्वेषामेव तीर्थानां मथुरा च परं महत् ।
 कृष्णेन क्रीडितं तत्र तच्छुद्धं हि पदे पदे ॥ २ ॥
 चक्रस्थितं हि तत्सर्वं कृष्णस्यैव पदेन तु ।
 तत्र मध्यं तु तत्स्थानमर्द्धचन्द्रे प्रतिष्ठितम् ।
 तत्रैव वासिनो लोका मुक्तिं यान्ति न संशयः ॥ ३ ॥
 कृष्णस्य दक्षिणा कोटिरुत्तरा कोटिमध्यतः ।
 तयोर्मध्ये स्थितो देव आकारात् सोमचक्रता ॥ ४ ॥
 तौ देवौ क्षेत्रफलदौ स्नानदानादिकर्मणि ।
 तस्माद्धि मरणञ्चात्र द्वे कोटी सर्वकर्मसु ॥ ५ ॥
 अर्द्धचन्द्रे तु यः स्नानं करोति नियताशनः ।
 तेन वै चाक्षया लोकाः प्राप्ताश्चैव न संशयः ॥ ६ ॥
 दक्षिणस्यां समारभ्य उत्तरस्यां समापयेत् ।
 यज्ञोपवीतमात्रेण त्रायन्ते च कुलं बहु ॥ ७ ॥

पृथिव्युवाच

यज्ञोपवीतमात्राया विधानं कीदृशं प्रभो ।
 यथा मानं हि कर्त्तव्यं तत्सर्वं वक्तुमर्हसि ॥ ८ ॥

वराह उवाच

यज्ञोपवीतस्य विधिं शृणुष्व वरवणिनी ।
 दक्षिणस्यां समारभ्य उत्तरस्यां समापयेत् ॥ ९ ॥
 यज्ञोपवीतस्य विधिरेष एव प्रकीर्तितः ।
 मनुजा येन विधिना मुक्तिं यान्ति न संशयः ॥ १० ॥
 अनेन विधिना चैव उत्तरस्यां समापयेत् ।
 गृहान्निःसृत्य मौनेन यावत्स्नानं समाचरेत् ॥ ११ ॥
 पूजां कृष्णस्य कृत्वा वै ततो ब्रूयाद् वसुन्धरे ।
 स्नाने समाप्ते विधिवद्देवदेवस्य चैव ह ॥ १२ ॥

कृष्णस्य कृत्वा तु मखं स्नानादीनि यथाक्रमम् ।
 गां वै पयस्विनीं दत्त्वा हिरण्यं वसुमेव च ॥ १३ ॥
 ब्राह्मणान् भोजयेत्पश्चाद्विधिरेव उदाहृतः ।
 तथा शयनमुद्दिश्य एवमेवं तु कारयेत् ॥ १४ ॥
 न तस्य पुनरावृत्तिर्मम लोके महीयते ।
 अर्द्धचन्द्रे मृता देवि मम लोकं व्रजन्ति ते ॥ १५ ॥
 अन्यत्र तु मृता ये च अर्द्धचन्द्रकृतक्रियाः^१ ।
 तेऽपि स्वर्गं गमिष्यन्ति दाहादिकरणैर्गुताः ॥ १६ ॥
 यावदस्थीन्यर्द्धचन्द्रं यस्य तिष्ठन्ति देहिनः ।
 तावत्सुपुण्यकर्ता च स्वर्गलोके महीयते ॥ १७ ॥
 अर्द्धचन्द्रे विशेषोऽस्ति तीर्थे विश्रान्तिसंज्ञके ।
 दाहादिकरणे तत्र गर्दभोऽपि चतुर्भुजः ॥ १८ ॥
 गत्तेश्वरोऽथ भूतेशो द्वे कोटी तु वसुन्धरे ।
 मध्ये सदैव तिष्ठामि न त्यजामि कदाचन ॥ १९ ॥
 माथुराणाञ्च यद्रूपं तद्रूपं मे वसुन्धरे ।
 माथुरेण तु तृप्तेन तृप्तोऽहं नात्र संशयः ॥ २० ॥
 शृणु देवि यथा वृत्तं गरुडस्य महात्मनः ।
 मथुरामागतो योऽसौ कृष्णदर्शनकाङ्क्षया ।
 मथुरायां स्थितं देवं भिन्नरूपं न पश्यति ॥ २१ ॥
 तदा गतोऽसौ वसुधे देवस्याग्रे विहङ्गमः ।
 कृष्णस्य दर्शनार्थाय दिव्यं स्तोत्रमुदीरयन् ॥ २२ ॥

गरुड उवाच

विश्वरूप जयादित्य जय विष्णो जयाच्युत ।
 जय केशव ईशान जय कृष्ण नमोऽस्तु ते ॥ २३ ॥
 जय मूर्त्तं जयाचिन्त्य जय लोमविभूषण ।
 इत्येवं संस्तुतो देवो गरुडेन महात्मना ॥ २४ ॥
 गरुडस्य पुरस्तत्र स्थितो देवः शरीरवान् ।
 सान्त्वयामास गरुडं प्रीतिपूर्वमुवाच ह ॥ २५ ॥
 किं कुर्यात्स्तोत्रमेतन्मे किं वा तव चिकीर्षितम् ।
 मथुरागमकृत्ये ते सर्वं ब्रूहि ममाग्रतः ॥ २६ ॥

गरुड उवाच


मथुरामागतश्चाहं तव दर्शनकाङ्क्षया ।
 आगते तु मया देव न दृष्टं तव रूपकम् ॥ २७ ॥
 माथुरैरेव लोकैस्तु समं दृष्टं हि रूपकम् ।
 एकीभूतमहं सर्वं दृष्ट्वा मां मोह आविशात् ।
 तस्मात् स्तुतिस्तु देवेश कृतानुग्रहकाम्यया ॥ २८ ॥
 गरुडस्य वचः श्रुत्वा प्रहस्य मधुसूदनः ।
 उवाच श्लक्ष्णया वाचा गरुडं प्रति भाविनि^१ ॥ २९ ॥

कृष्ण उवाच

माथुराणाञ्च यद्रूपं तद्रूपं मे विहङ्गमः ।
 ये पापास्ते न पश्यन्ति मद्रूपा माथुरा द्विजाः ॥ ३० ॥
 एवमुक्त्वा ततः कृष्णस्तत्रैवान्तरधीयत ।
 गरुडोऽपि ततः स्थानाद् गतो देवि यथासुखम् ॥ ३१ ॥
 एतत्ते कथितं देवि माथुराणां तु रूपकम् ।
 येषां पूजितमात्रेण तुष्टोऽहञ्चैव सर्वदा ॥ ३२ ॥
 मथुरायां मृता ये च मुक्तिं यान्ति न चान्यथा ।
 अपि कीटः पतङ्गो वा तिर्यग्योनिं गतोऽपि वा ।
 चतुर्भुजास्तु ते सर्वे भवन्तीति विनिश्चितम् ॥ ३३ ॥
 यः पश्येत्पद्मनाभं तु द्वादश्यामाश्विनस्य तु ।
 एकदेहधरौ देवौ शिवकेशवरूपिणौ ॥ ३४ ॥
 एकादश्याञ्चोपवासी कृतशौचः समाहितः ।
 कालिन्ध्यां तु नरः स्नातो मुच्यते योनिःसङ्कटात् ॥ ३५ ॥
 चैत्रस्य शुक्लद्वादश्यामुपोष्य स्नानमाचरेत् ।
 चिन्ताविष्णुं समभ्यर्च्य कृत्वा वै जागरं निशि ।
 यः करोति स मुच्येत नात्र कार्या विचारणा ॥ ३६ ॥
 एकां संशान्ततो^२ देवीं यशोदां दैवकीं तथा ।
 महाविद्येश्वरीं देवि^३ मुच्यते ब्रह्महत्याया ॥ ३७ ॥

१. भामिनीति (ग) । २. एकां नशां ततो देवीमिति (ग) । अत्र एकां पश्यन्ततो देवीमिति पाठः सम्भाव्यते । तथा कृत एवार्थसङ्गतिर्भवति ।
 ३. देवीमिति (ग) ।

या धारा धर्मराजस्य मथुरायाश्च पश्चिमे ।
 स्नानं करोति तस्यां तु ग्रहदोषैर्न लिप्यते ॥ ३८ ॥
 यं यं देवमभिध्यायेद्भक्तियुक्तेन चेतसा ।
 विश्रान्तिसंज्ञकं दृष्ट्वा दीर्घविष्णुञ्च केशवम् ।
 सर्वेषां दर्शनं पुण्यं पूजनात्तु फलं भवेत् ॥ ३९ ॥
 इति जपविधिहोमध्यानकाले स सम्यक्
 सततमभिसमीक्ष्य^१ ब्रह्मणा यत्प्रयुक्तम् ।
 सकलगुणगणानामास्पदं ब्रह्मसंज्ञं
 जननमरणहीनं विष्णुमेवाभियाति^२ ॥ ४० ॥
 इति वाराहपुराणे प्रागितिहासे मथुरामाहात्म्ये
 ऊनसप्तत्यधिकशततमोऽध्यायः ।



१. अतिसमीक्ष्येति (ग) ।

२. अभियान्तीति (ग) ।

सप्तत्यधिकशततमोऽध्यायः

वराह उवाच

पुनरन्यत्प्रवक्ष्यामि तच्छृणुष्व वसुन्धरे ।
 मथुरायां पुरा वृत्तं गोकर्णस्य महात्मनः ।
 वसुकर्णः पिता तस्य वैश्यो धनसमृद्धिमान् ॥ १ ॥
 तस्य भार्या सुशीला तु नाम्ना गुणसमन्विता ।
 भर्तुः प्रियकरी साध्वी न प्रसुता वयोऽधिका ॥ २ ॥
 विललाप च सुश्रोणी एकान्ते दीनमानसा ।
 सरस्वतीसङ्गमेऽथ स्त्रियो दृष्ट्वा प्रजावतीः ॥ ३ ॥
 वृक्षमूले तु तत्रैव मुनिरेकः समास्थितः ।
 तस्या विलपितं श्रुत्वा शनैः सकरुणं हृदि ॥ ४ ॥
 जातहार्दः प्रियं इष्टं शनैः स्त्रियमथाब्रवीत् ।
 का त्वं कस्यासि सुभगे किमर्थं रोदिषि स्वयम् ॥ ५ ॥
 इति तस्य वचः श्रुत्वा सा स्त्री ऋषिमथाब्रवीत् ।
 सापत्यास्तु स्त्रियो दृष्ट्वा क्रीडन्त्यो बालकैः सह ।
 मम तन्नास्ति हि मुने दुर्भगायाः प्रजासुखम् ॥ ६ ॥
 उवाच मुनिशादूर्लस्तां स्त्रियं पुत्रगद्धिनीम् ।
 देवतायाः प्रसादेन तव पुत्रो भविष्यति ॥ ७ ॥
 शिवस्यायतनं पुण्यं गोकर्णेति च विश्रुतम् ।
 तमाराधय देवेशं पत्या सह यशस्विनि ।
 स्नानदीपोपहारेण स्तोत्रैर्नानाविधैर्जपैः ॥ ८ ॥
 इत्युक्ता सा च सुश्रोणी प्रणिपत्य प्रसाद्य तम् ।
 भर्त्रे सा कथयामास यदुक्तं मुनिना प्रियम् ॥ ९ ॥
 स तद्वचनमाकर्ण्य प्रीतियुक्तं सुसंयतम् ।
 जगादोच्चैः प्रियां देवि भद्रं जातो मनोरथः ।
 ममाप्येतन्मतं देवि यदुक्तमृषिणा ततः ॥ १० ॥
 इति प्रियां समाभाष्य प्रियया च तथाऽकरोत् ।
 सरस्वत्याः सङ्गमे तौ स्नात्वा गोकर्णमर्चतुः ।
 पुष्पदीपोपहारं तु चक्राते तौ दिने दिने ॥ ११ ॥

एवं तयोर्दशाब्दानि^१ गतानि सुतहेतवे ।
 ततः प्रसन्नो भगवानुमापतिरुवाच ह ।
 भविष्यति युवां^२ पुत्रौ रूपवान् गुणसंयुतः ॥ १२ ॥
 शस्यसन्ततिवदृश्यः सन्तानो यस्य वै बहुः ।
 देवतानां प्रसादेन खलु तस्य भविष्यति ॥ १३ ॥
 इत्युक्तौ तौ तु देवेन स्नानं कृत्वा सरस्वतीम् ।
 प्रभाते देवेदेवाय ददौ द्रव्यमनन्तकम् ।
 ब्राह्मणोभ्यो ददौ भोज्यं वस्त्राद्यं बहुदक्षिणम् ॥ १४ ॥
 ततस्तस्यां सुशीलायां गर्भाधानमविन्दत ।
 ततः प्रवृष्टे गर्भेः शुक्लपक्षे यथा शशी ।
 सुषुप्ते दशमे मासि पुत्रं बालशशिप्रभम् ॥ १५ ॥
 गोसहस्रं तदा दत्त्वा ससुवर्णं सवस्त्रकम् ।
 बहुशः सर्ववर्णोभ्यः पुत्रजन्ममहोत्सवे ॥ १६ ॥
 जातकर्म तथा चैव नामकर्म चकार च ।
 गोकर्णं नाम तस्यैव पिता चक्रे निरूप्य च ॥ १७ ॥
 एवमन्नप्राशनञ्च चूडोपनयनं तथा ।
 अतः परञ्च गोदानं वैवाहिकमनुत्तमम् ॥ १८ ॥
 दानं तु ददतस्तस्य देवतां पूजयिष्यतः ।
 कृतानि बहुमुख्यानि मङ्गलानि यथाविधि ॥ १९ ॥
 ततः प्रविष्टे तारुण्ये अप्रजं वीक्ष्य पुत्रकम् ।
 पुनर्विवाहयामास भार्यास्तस्य चतुष्टयम् ॥ २० ॥
 वयोरूपगुणोपेतास्तस्य^३ भार्याः सुलोचनाः ।
 अप्रजा एव ताः सर्वा नाभवत्पुत्रिणी क्वचित् ॥ २१ ॥
 तेनैव धर्म आरब्धः प्रजार्थो^४ देवसेवनम् ।
 वापीकूपतडागानि देवतायतनानि च ।
 प्रपा मालाश्च^५ नित्यान्नं भोजनं वर्त्तनानि च ॥ २२ ॥
 अनित्यतां ततो मत्वा चञ्चलाऽस्थिरजीवितम् ।
 विनियोगः कृतस्तेन सर्वदा सर्वकर्मसु ॥ २३ ॥
 गोकर्णस्य समीपे तु पश्चिमे चक्रपाणिनः ।

१. 'अब्दानि'—इति क्लीबत्वम् आर्षम् ।

२. 'युवाम्' इति आर्षम् । अत्र 'युवयोः' 'वाम्' इति वा समीचीनः ।

३. सत्यो भार्या इति पाठान्तरम् । ४. प्रजार्थमिति इति वा पाठः ।

५. प्रपा मत्ताश्चेति वा पाठः ।

प्रासादं कारयामास पञ्चायतनकं हरेः ॥ २४ ॥
 आरामस्तत्र विस्तीर्णः पुण्यजात्यस्तथैव च ।
 आम्रजम्बीरनारङ्गं बीजपूरः सदाडिमः ॥ २५ ॥
 प्राकारं कारयामास परिखामण्डलीयकम्^१ ।
 प्रावर्त्तनञ्च कूपेषु येन सिञ्चेत्प्रवाटिकाम् ॥ २६ ॥
 पुष्पाणि च विचिन्वन्ति सर्वास्ता वरयोषितः ।
 स्नानं पूजादिकं तद्वन्मार्जनं दीपकर्म च ।
 कुर्वन्ति देवतागारे ताः सर्वाः शुभलोचनाः ॥ २७ ॥
 पतिव्रता महाभागाश्चतुरो भगिनीर्यथा ।
 नित्यकालं पतेर्वाक्ये स्थिताः कुर्वन्त्यहर्निशम् ॥ २८ ॥
 मालाकारस्तथा नित्यं विटपांश्च प्रसिञ्चति ।
 पालयामास विधिवद्विधिदृष्टेन कर्मणा ॥ २९ ॥
 जाताः सुपुष्पवन्तश्च द्रुमाः फलसमन्विताः ।
 नित्यकालमर्पयन्तः फलानां सुमहोत्सवम् ।
 दीयते भुज्यते सर्वैर्यथा शक्रस्तथा सदा ॥ ३० ॥
 एवं तु वसतस्तस्य मथुरायां स्थितस्य च^२ ।
 धनस्य सङ्ख्यो यातः प्रत्यहं ददतः सतः ॥ ३१ ॥
 शेषमात्रे धने तस्य चिन्ताभून्महती तदा ।
 मातापित्रोः कुटुम्बस्य भरणीयस्य भोजनम् ।
 कथं ब्रूहि करिष्यामि महाकष्टमिति सोऽब्रवीत्^३ ॥ ३२ ॥
 इति निश्चित्य मनसा वणिग्भावं^४ हृदि स्थिरम् ।
 कृत्वा सार्थमुपामन्त्र्य निर्गतः पूर्वमण्डलम् ॥ ३३ ॥
 तत्र क्रीत्वा^५ सुपण्यानि उत्तरापथगानि च ।
 बहूनि बहुमौल्यानि परदेशगमानि च ॥ ३४ ॥
 यातायातं ततः कृत्वा लाभालाभविचक्षणः ।
 क्रीत्वा क्रैयानि वस्तूनि लाभालाभं विचार्य च ।
 उत्तरापथदेशात्तु सार्थं स बहुविस्तरम् ॥ ३५ ॥
 अश्वरत्नं मणिरत्नं पट्टरत्नं समर्थकम् ।
 गृहीत्वा तु समागच्छन्मथुरायां गृहं प्रति ॥ ३६ ॥

१. परिखाः मण्डलीयकमिति (ग) । २. स्थितस्य तु इति (ग) ।

३. अत्र महाकष्टमिति सोऽब्रवीदित्यत्राक्षराधिक्याच्छन्दोदोषः द्रष्टव्यः ।

महाकष्टमथोऽब्रवीदिति समीचीनः ।

४. वणिग्भागमिति (ग) ५. कृत्वेति वा पाठः ।

एकदा सार्थसम्भारो विश्रान्तुं समुपक्रमे^१ ।
 सानौ पर्वतसामीप्ये प्रभूतयवसोदके ।
 नद्यास्तीरे सुप्रदेशे आवासांश्च प्रचक्रिरे ॥ ३७ ॥
 निवेश्य भाण्डं तत्रैव अश्वानां यवसादिकम् ।
 समादिश्येति कृत्यञ्च भृत्यैः कतिपयैर्वृतः ।
 समारुरोह तं शैलं बहुकन्दरशोभितम् ॥ ३८ ॥
 क्रीडार्थं विहरंस्तत्र सोऽपश्यत् स्थानमुत्तमम् ।
 प्रसन्नसलिलोपेतं नारङ्गैस्तु विभूषितम् ॥ ३९ ॥
 फलवन्तश्च वृक्षाश्च पुष्पाणि सुरभीणि च ।
 पाषाणसन्धौ तत्रस्थैर्मालाकारैस्तु रोपितम् ॥ ४० ॥
 तत्रारुह्य दरीद्वारं यावद्दृष्टिर्निपात्यते ।
 तावद्भयागतादीनि स्वागतादि शृणोति च ॥ ४१ ॥
 श्रुत्वाऽपि शब्दप्रभवं किमेतदिति निश्चयम् ।
 करिष्यंस्तत्र चैकान्ते दृष्टः पञ्जरगः शुक्रः ॥ ४२ ॥
 तेनोक्तं भो इहागच्छ आतिथ्यं करवाणि ते ।
 पाद्यं गृहाण भोः पान्थ आसनं ते इदं शुभम् ॥ ४३ ॥
 फलानीमानि स्वादूनि मधुमांसोदकानि च ।
 यथेष्टं यावतीच्छा च तावद्गृह्णन्त्विमै नराः ।
 आगत्य पितरौ मह्य^२ विशेषे तौ करिष्यतः ॥ ४४ ॥
 अतिथेरागतस्येह पूजायां विमुखो भवेत् ।
 गृहस्थस्तस्य पितरो वसन्ति नरके^३ ध्रुवम् ।
 पूजिते पूजिताः स्वर्गे मोदन्ते कालमक्षयम् ॥ ४५ ॥
 अतिथिर्यस्य भग्नाशो गृहात्प्रव्रजते यदि ।
 आत्मनो दुष्कृतं तस्मै दत्त्वा तत्सुकृतं हरेत् ॥ ४६ ॥
 तस्मात्सर्वप्रयत्नेन पूज्यो वै गृहमेधिना ।
 काले प्राप्तस्त्वकाले वा यथा विष्णुस्तथैव सः ॥ ४७ ॥
 एवंविधाः शुभा वाचो वंश्यो धर्मोपदेशकात् ।
 श्रुत्वा शुकात्स सर्वाय^४ गोकर्णो मुदितोऽब्रवीत् ॥ ४८ ॥

१. 'विश्रान्तुमुपक्रमे'—इति समीचीनः ।

२. ममेत्यत्र मह्यमित्यार्षम् ।

३. वसन्ते नरके इति (ग) । अत्र 'वसन्ते' इति आर्षम् ।

४. 'सर्वस्मै' इति समीचीनः । श्रुत्वा शुकात् सर्वार्थाश्चेति (ग) ।

कस्त्वमृषिः पुराणज्ञः किं वा देवोऽथ गुह्यकः ।
 तव प्रसन्नरूपस्य यस्येयं वागमानुषी ।
 कस्त्वं कथय मे सत्यमुत्साहश्चातिथिप्रियः ॥ ४९ ॥
 धन्यः स मानुषो यस्य नित्यं सन्निहितो भवान् ॥ ५० ॥
 इत्युक्तः स शुकः सर्वं शशांसात्मपुराकृतम् ।
 शृणु रौद्रं यथा पूर्वं मया कृतमबुद्धिना ।
 शुकस्य विप्रियं यादृङ्महर्षेस्तु तपस्यतः ॥ ५१ ॥
 सुमेरोरुत्तरे पार्श्वे महर्षिगणसेविते ।
 तपश्चचार विप्रलं^१ शुको व्याससुतो महान् ॥ ५२ ॥
 श्रोतुकामाः पुराणानि सेतिहासानि नैगमाः ।
 ऋषयस्तत्र आजग्मुरसितोदेवलस्तदा ॥ ५३ ॥
 मार्कण्डेयो भरद्वाजो यवक्रीतस्ततो भृगुः ।
 अङ्गिरास्तैत्तिरीयेभ्यः काण्वो मेधातिथिः कृतः ॥ ५४ ॥
 तन्तुः सुतन्तुरादित्यो धसुमानेकतो द्वितः ।
 वामदेवश्चाश्वशिरास्त्रिशीर्षो गौतमोदरः ॥ ५५ ॥
 अन्ये च सिद्धा देवाश्च पन्नगा गुह्यकास्तथा ।
 शुकं सम्मुखयामासुः पप्रच्छुर्द्धर्मसंहिताम् ॥ ५६ ॥
 अहं तु वामदेस्य शिष्यो नाम्ना शुकोदरः ।
 भ्रष्टः श्रद्धान्वितो बाल्यात्सुनीत्यामप्रतश्चरन् ॥ ५७ ॥
 उद्दापोहकरं प्रश्नं वारंवारञ्च पृष्टवान् ।
 अन्यायवादिनं मां च गुरुर्नित्यं निषेधति ॥ ५८ ॥
 गुरुणामप्रतो वाक्यं कथायां कथतां सह ।
 पूर्वपक्षाश्च सिद्धान्ताः परस्परजिगोषवः ।
 अन्तरे चान्तराक्षेपं पुनर्नैवमवोचथाः ॥ ५९ ॥
 एवं निषेधितश्चाहं गुरुणा मुनिसत्तमैः ।
 न कृतं यन्मया वाक्यं तेनाहं शपितस्तदा ॥ ६० ॥
 शुकेन कोपाच्छापो मे दत्तोऽयं जल्पको वटुः ।
 यथानामा त्वयं पक्षी शुको भवति नान्यथा ॥ ६१ ॥
 इत्युक्तमात्रे वचने तत्रैवाहं शुकोदरः ।
 शुकत्वं तत्क्षणत्प्राप्तः क्षमस्वेत्युचुरोजसा ।
 मुनयस्तं महात्मानं शुकं तत्त्वार्थवित्तमम् ॥ ६२ ॥
 नान्यथा नान्यथा चोक्तं कदाचित्स भविष्यति ।
 आगामिकाले दास्यामि वरमस्मै शुक्राय भोः ॥ ६३ ॥

युष्माकमुपरोधेन यथारूपो विहङ्गमः ।
 अयं भविष्यति सदा सद्भावहितभावनः ॥ ६४ ॥
 पुराणतत्त्ववेत्ता च सर्वशास्त्रार्थपारगः ।
 मथुरायां मृतः पश्चाद् ब्रह्मलोकं गमिष्यति ॥ ६५ ॥
 एवं शापं वरं गृह्यं तस्माद्दीनो ह्यहं द्रुतम् ।
 मथुरा मथुरोच्चारं कुर्यान्नित्यमतन्द्रितः ॥ ६६ ॥
 नित्योद्विग्नस्य मे गात्रं हिमाद्रौ तु गुहां वसन् ।
 प्राप्तोऽहं शबरेणैव येनाहं पञ्जरे कृतः ॥ ६७ ॥
 शबरस्तु सभार्यो वै क्रीडते स मया सह ।
 मुनेः प्रसादान्मे ज्ञानं न जहाति कदाचन ॥ ६८ ॥
 भुज्यते ह्यवशेनैव कृतं येन यथा च यत् ।
 स्वस्थो भव महाभाग मा स्म शोके मनः कृथाः ॥ ६९ ॥
 इत्युक्तः स तु गोकर्णस्तदा तेन शुकेन च ।
 तस्य च वचनं हृद्यं शुकमोक्षप्रदायकम् ॥ ७० ॥
 या सा मुक्तिप्रदा रम्या मथुरा पापनाशिनी ।
 तस्यां वसाम्यहं भद्र वाणिज्यार्थमिहागतः ।
 पुनरिच्छामहे तत्र भाण्डं गृह्य यथासुखम् ॥ ७१ ॥
 मथुरावासिनं श्रुत्वा गोकर्णं स शुकस्तदा ।
 पुत्रं संस्थाप्य चात्मानं गोकर्णस्य यथेप्सितम् ॥ ७२ ॥
 एवञ्च वदतस्तस्य^१ शबरी शयनोत्थिता ।
 दर्पान्निःसृत्य तु बहिर्दर्शानसनसंस्थितम् ।
 भृत्यैः परिवृतं चारुदर्शनीयस्वरूपकम्^२ ॥ ७३ ॥
 निरीक्ष्य बहुशस्तत्र शुको वचनमब्रवीत् ।
 प्रियातिथिञ्च सम्प्राप्तं मातः पूज्यतमं शुचिम् ।
 कुरु पूजां यथार्हञ्च गोकर्णस्य वरातिथेः ॥ ७४ ॥
 शुकस्य वचनाद्यावत्पूजार्थमुपकल्पितम् ।
 न ददाति ततस्तत्र वनाच्छबर आगतः ॥ ७५ ॥
 तस्याग्रे तु पुनस्तेन शुकेनातिथिपूजनम् ।
 शंसितं स तथेत्युक्त्वा कृत्वा पूजां प्रणम्य च ॥ ७६ ॥
 फलानि मांसयुक्तानि मधूनि सुरभीणि च ।
 सम्पाद्य संविदं कृत्वा वद किं करवाणि ते ॥ ७७ ॥

१. गृहीत्वेति समीचीनः । एवं परत्र द्रष्टव्यः ।


२. ताभ्यामिति (ग) ।

३. रुद्रदर्शनीयस्वरूपकमिति वा पाठः ।

इत्युक्तः शबरेणाथ गोकर्णो वाक्यमब्रवीत् ।
 अन्यत्किञ्चिदथो देयं यदि किञ्चिद्दासि च ॥ ७८ ॥
 शुकोऽयं पञ्जरस्थश्च पुत्रार्थं मे प्रदीयताम् ।
 मथुरायां गमिष्यामि कृतार्थः पितुरन्तिके ॥ ७९ ॥
 इत्युक्तमात्रे वचने शबरो वाक्यमब्रवीत् ।
 अस्माकं यमुनास्नानं सङ्गमे यमुनाम्भसः ।
 सरस्वत्याश्च पतने दत्ते दास्यामि ते शुक्रम् ॥ ८० ॥
 शबरेणैवमुक्तस्तु गोकर्णः प्रत्यभाषत ।
 सरस्वत्याः सङ्गमे च यत्फलं लभते नरः ।
 स्नानेन किं फलं तस्य यदि जानासि तद्वद ॥ ८१ ॥

शबर उवाच

शुकानेन मे सर्वं मथुरायाश्च यत्फलम् ।
 यत्फलं सङ्गमस्योक्तं शृणुयाद् द्वादशीव्रतम् ॥ ८२ ॥
 वियोनिस्थो राक्षसो वा तिर्यग्योनिङ्गतस्य वा^१ ।
 यस्योद्दिश्य व्रतं कुर्यात्स गच्छेत्परमां गतिम् ॥ ८३ ॥
 सङ्गमस्य फलं तस्य दृष्ट्वा गोकर्णमोश्वरम् ।
 नासौ यमपुरं याति विष्णुलोकञ्च गच्छति ।
 एवं मया श्रुतं तस्य सङ्गमस्य महत्फलम् ॥ ८४ ॥
 इति वाराहपुराणे गोकर्णसरस्वतीमाहात्म्ये
 सप्तत्यधिकशततमोऽध्यायः ।



एकसप्तत्यधिकशततमोऽध्यायः

वराह उवाच

शुकं गृह्य ततः स्थानात्प्रस्थितो^१ मथुरां पुरीम् ।
प्रविश्य गृह्य तत्पुण्यं मातापित्रोस्तदर्पितम् ।
शुकस्य चरितं सर्वं निवेद्य च महामतिः ॥ १ ॥
एवं निवसतस्तस्य बहुवर्षाणि तत्र वै ।
सुखं प्राप्तं मतञ्चापि व्यवहारे च पूजने ॥ २ ॥
एवं निवसतस्तस्य द्रव्यशेषमजायत ।
पुनस्तत्रैव गमने वणिग्भावे मतिर्गता ॥ ३ ॥
समुद्रयाने रत्नानि महामौल्यानि साधुभिः ।
रत्नपरीक्षकैः सार्द्धमानयिष्ये बहूनि च ॥ ४ ॥
एवं निश्चित्य मनसा महासार्थपुरःसरः ।
समुद्रयायिभिलोकैः संविदं सूच्य निर्गतः ॥ ५ ॥
पेयाहारसमाहारं कृत्वा कृत्यविदार्थकम् ।
शुकं गृहीत्वा प्रस्थानमकरोत्पुण्यवासरे ॥ ६ ॥
मातापित्रोः शुभा वाचो गृहीत्वा देवतागृहे ।
भार्याणां देवकार्यञ्च वाटिकायाश्च पोषणम् ।
पितुः शुश्रूषणं चोक्त्वा सर्वं यूयं करिष्यथ ॥ ७ ॥
यथायोगं यथाकालं यथाकृत्यं यथा च यत् ।
भवतीभिश्च कृत्यं मे करणीयं यथा तथा ॥ ८ ॥
सन्दिश्य भार्याः सुश्रोणीर्देवं दृष्ट्वा प्रसाद्य च ।
भार्याभिः समनुज्ञातो यानपात्रङ्गतस्तदा ॥ ९ ॥
शुकेन सह सम्प्राप्तो महान्तं लवणार्णवम् ।
पोतारूढास्ततः सर्वे पोतवाहैरूपोहिताः^२ ।
अपारे दुस्तरेऽगाधे यान्ति वेगेन नित्यशः ॥ १० ॥
अथ दैववशाद्वायुर्विलोमः समजायत ।
दुर्वातेन तदा नित्यं बलात्पोत उपोहितः ॥ ११ ॥
पोतवाहास्ततः सर्वे विसंज्ञा मोहिताः कृशाः ।
हा कष्टं हि कथं किञ्च कुत्र गच्छामहे वयम् ॥ १२ ॥

१. प्रतिस्थानात् प्रस्थित् इति (ग) ।

२. 'पोतवाहैरूपोषिता' इति पाठान्तरम् ।

तेषां तु वचनं श्रुत्वा ज्ञात्वा दुर्वीतपीडनम् ।
 आक्षिपद्वाग्भिरुग्राभिरन्योन्याशङ्क्य मूर्च्छिताः ॥ १३ ॥
 जल्पन्ति कोऽत्र पापिष्ठः समारूढो निराकृतिः ।
 तस्य पातकसंस्पृशान्मृताः सर्वे न संशयः ॥ १४ ॥
 एवं विलपतां तेषां चत्वारोऽपि समभ्ययुः ।
 मासास्तत्रैव वाणिज्यं षण्मासान्निध्यते फलम् ॥ १५ ॥
 निर्भत्सनं ततस्तेषामन्योऽन्यमभिजल्पनम् ।
 श्रुत्वा शुक्रस्य गोकर्णः शशंसात्मविनिन्दनम् ॥ १६ ॥
 अपुत्रस्य गतिर्नास्ति इति सर्वस्य निश्चितम् ।
 एषां मध्ये ह्यहं पापस्तेन तप्यामि पुत्रक ॥ १७ ॥
 यदत्र युक्तं कालेऽस्मिन् विषमे समुपस्थिते ।
 वद स्वाध्यायषाडगुण्यं कृच्छ्रे त्वं कार्यवित्तमः ॥ १८ ॥

शुक्र उवाच

मा भैस्तात जोषमास्व^१ अस्मिन् काले यथोचितम् ।
 अहं करिष्ये तत्सर्वं मा त्रिषादे मनः कृथाः ॥ १९ ॥
 एवमाश्रास्य पितरं समुद्धीय ततो द्रुतम् ।
 ध्रुवाख्यां दिशद्द्वीक्ष्य उत्तराभिमुखो ययौ ॥ २० ॥
 नीचगत्या रक्षयन्वै सुतरं दुरतरं जलम् ।
 सानौ पर्वतसामोप्ये योजनेन वरं गिरिम् ॥ २१ ॥
 रोमाञ्चिततनुर्जातः शुको वीक्ष्य महागिरिम् ।
 क्रमित्वोर्द्धञ्च यात्युग्रं तावद्देवालयं शुभम् ॥ २२ ॥
 दृष्टञ्च विष्णवायतनं तेजसा चोपशोभितम् ।
 दिक्षु सर्वास्वटित्वैवं निलिल्ये देवमन्दिरे ॥ २३ ॥
 वत्साऽयं कोऽत्र सञ्चारी कदा किन्तु पिता मम ।
 वितरिष्यति नो कालं दुरन्तं सुकृतिर्यथा ॥ २४ ॥
 क्षणमेकं तथा चैनं तस्य चिन्तान्वितस्य हि ।
 सौवर्णपात्रहस्ता च देवी देवं समर्चयत् ।
 नमोनारायणायोक्त्वा निषसाद् वरासने ॥ २५ ॥
 निमेषान्तरमात्रेण वयोरूपसमन्विताः ।
 असंख्याताः समायाता यथा देवी तथैव ताः ॥ २६ ॥
 गीतं वाद्यञ्च नृत्यञ्च यथासौख्यं विहृत्य च ।
 गतास्ता देवताः सर्वा यथास्थानमनुत्तमम् ॥ २७ ॥

देवतादक्षिणे भागे पक्षिणाञ्च जटायुषाम् ।
लक्ष्यान्यनेकयूथानि वृहन्ति बहुसङ्घशः ॥ २८ ॥
शुको लिख्यासमस्तेषां मध्ये कृत्वा तु संविदम् ।
स्वभाषां पुरतः कृत्यं शरणञ्च अयाचयत् ॥ २९ ॥
ते समाश्वस्य तं प्राहुः कथमस्मिन् भवान् गतः ।
वारिराशिर्दुराधर्षः समुद्रो ऋषसंकुलः ॥ ३० ॥
शुकस्तान् प्रत्युवाचाथ पिता मे पोतसंस्थितः ।
दुर्गवाताद्गर्मस्थो विषमे समुपस्थिते ॥ ३१ ॥
तस्य त्राणमभीप्सन्वै आगतोऽत्र वरं गिरम् ।
कुरुध्वं तस्य मे त्राणं यथा सुखमवाप्यते ॥ ३२ ॥

पक्षिण ऊचुः

एहि पुत्र सुकार्यं ते मार्गं द्रक्ष्यामहे वयम् ।
पोताभ्यासगतिं यासि पितुस्तव गतिं प्रति ॥ ३३ ॥
ममैव पादविन्यासे क्रमयिष्ये यथा जलम् ।
तेन ते पृष्ठतो मह्यं स पिता सन्तरिष्यति ॥ ३४ ॥
मम चञ्च्वावगाहेन नङ्कयन्ति जलजन्तवः ।
एतत्पितुः समक्षं हि शंस क्षिप्रं नदीपतिम् ॥ ३५ ॥
तरयामास वेगेन गत्वा पृष्ठं जटायुषः ।
स ययौ पवंतं तीर्त्वा क्वचिन्नाभिसमं जलम् ।
हृत्कण्ठञ्चैव गम्भीरं सुखेन सुकृती यथा ॥ ३६ ॥
स्तोकान्तरे ततः सोऽथ देवागारमनुत्तमम् ।
सरोवरं च पद्माह्वयं मणिरत्नविभूषितम् ॥ ३७ ॥
स्नात्वा देवान् पितृंश्चैव तर्पयित्वा यथासुखम् ।
पुष्पाण्यादाय देवञ्च पूजयित्वा स केशवम् ॥ ३८ ॥
पञ्चायतनकञ्चैव खचितं रत्नसञ्चयैः ।
दृष्ट्वा निलिल्ये चकान्ते शुकस्यानुमते स्थितः ॥ ३९ ॥
क्षणेन ता यथापूर्वं देवताश्चागताः पुनः ।
नर्त्तयित्वा यथायोग्यं तासां ज्येष्ठाऽब्रवीदिदम् ॥ ४० ॥
स्वागतस्य जुधात्तस्य ब्रह्मेष्टस्य महात्मनः ।
भोजनार्थं फलं दिव्यं पानार्थं तोयमुत्तमम् ।
गोकर्णस्य प्रयच्छध्वं येन तृप्तिस्त्रिमासिकी ॥ ४१ ॥


१. कृत्वेति समीचीनः । २. ममेत्यत्र मह्यमिति आर्षम् ।

यथा शोको यथा पापं यथा मोहः प्रणश्यति ।
 तथा कृत्वा तमूचुस्ता अभयं तेऽस्तु मा शुचः ।
 वस स्वर्गोपमे स्थाने यावत्सिद्धिर्भवेत्तव ॥ ४२ ॥
 गतास्ताः पुनरेवञ्च नित्यमेव दिने दिने ।
 वसते स सुखं तत्र मथुरायां यथा तथा ॥ ४३ ॥
 पोतान्तस्मादुत्तार सुवातेनोपवाहितः ।
 रत्नाकरः शुभो यत्र भावित्वाद्दैवयोगतः ।
 रत्नानि बहुमौल्यानि आहृतानि बहून्यथ ॥ ४४ ॥
 यावत्परीक्षणार्थञ्च गोकर्णं रत्नकोविदम् ।
 निरीक्षयतेऽस्य संवासो न दृष्टश्चुकुशुस्ततः ॥ ४५ ॥
 कुतोऽसौ गतवान् भद्रो मृतो नष्टो जले प्लुतः ।
 ब्रीडायुतो निमग्नोऽयं निश्चितं मकरालये ॥ ४६ ॥
 पितुरस्य वयं सर्वे पुत्रवद्विचरामहे ।
 यथा भागं च रत्नानां भागं दास्यामहे परम ।
 एष धर्मः सदास्माकमेकसार्थागमेन हि ॥ ४७ ॥
 एवं वसन् स गोकर्णो द्वीपस्थः शोकविह्वलः ।
 शुकं प्रोवाच दीनात्मा मातापित्रोः कृते तदा ॥ ४८ ॥
 शुकेन मन्त्रमोहत्वात्पितुरेवं निवेदितम् ।
 अहं पक्षी लघुतनुर्भवन्तं नेतुमक्षमः ।
 याताऽस्मि^१ मथुरां मार्गं समुद्रे जलमालिनि ॥ ४९ ॥
 पित्रोर्वीक्यं तवाख्यास्ये त्वदीयं च तयोरहम् ।
 अवश्यञ्च गमिष्येऽहमनुज्ञा तु प्रदीयताम् ॥ ५० ॥
 सत्यमुक्तं ततस्तेन गोकर्णेन शुकं प्रति ।
 गच्छ त्वं पुत्र मथुरामवस्थां मामकीमिमाम्^२ ।
 त्वया विना न शक्नोमि शीघ्रमागमनं कुरु ॥ ५१ ॥
 इत्युक्तः स तथेत्युक्त्वा पोतारूढः खगोत्तमः ।
 कालेन मथुरां प्राप्तः सर्वं पित्रे न्यवेदयत् ॥ ५२ ॥
 श्रुत्वा तौ विषमावस्थं मृतं हृदि निवेश्य च ।
 रुदित्वा मुचिरं कालं शुके स्नेहो निवेशितः ॥ ५३ ॥
 अस्माकं जीवनार्थाय त्वया कार्यं विहङ्गम ।
 कथाभिरनुकूलाभिर्धर्मदर्शिभिरेव च ॥ ५४ ॥

१. 'यातोऽस्मि' इति (ग) ।

२. मामकीमिमामवस्थां ताभ्यां निवेदयेत्यर्थः ।

शुकेन पञ्जरस्थेन कथालापेन विद्यया ।
 पुत्रशोकाभिसन्तप्तौ तथैवानेन सान्त्वितौ ॥ ५५ ॥
 अथ सार्थः समायातो रत्नपूर्णो यथोदधिः ।
 वसुकर्णस्य पुत्रार्थमकरोत्स जनो महान् ॥ ५६ ॥
 सर्वैरतेर्विंशतिः^१ संख्या एकैकेन समुद्रगैः ।
 रत्नैः समर्चितोऽत्यर्थं पर्वतः कुसुमोत्करैः ।
 प्रसाद्य सर्वे सम्पूज्य प्रेषितास्ते गृहं ययुः ॥ ५७ ॥
 एवं ते न्यवसंस्तत्र यावत्कालं सुखेन तु ।
 शुश्रूषमाणास्तं वैश्यं यथा स्वपितरं तथा ॥ ५८ ॥
 इति वाराहपुराणे भगवच्छास्त्रे गोकर्णमाहात्म्ये
 एकसप्तत्यधिकशततमोऽध्यायः ।



१. 'विंशतिः संख्या' इत्यस्य न तृतीयान्तः चिन्त्यः ।

द्विसप्तत्यधिकशततमोऽध्यायः

वराह उवाच

गोकर्णस्तु तथा चक्रे^१ तस्मिन्नायतने शुभे ।
 प्रथमेऽह्नि यथा कृत्यमेवमेव त्रयोदश ॥ १ ॥
 ता देव्यो नृत्यगीतेषु कुशलाश्चागमेऽभवन् ।
 सुरूपाश्च स्वलङ्कारा रमयन्ति दिने दिने ॥ २ ॥
 गोकर्णः सर्वभावेन गृहं विस्मृतवानसौ ।
 तथैकदा स गोकर्णस्ता देव्यश्च हतौजसः ॥ ३ ॥
 विवर्णवदना दीना भग्नालङ्कारवाससः ।
 हीनाङ्गा लुञ्चितशिरः केशपक्ष्मनखादयः ॥ ४ ॥
 दृश्यन्ते विकृताकाराः सन्नगा रुधिरस्रवाः ।
 ता दृष्ट्वाऽतीवदुःखार्त्ताश्चक्रे मनसि वेदनाम् ॥ ५ ॥
 अपुत्रस्य रातिर्नास्ति स्वर्गे नैव च नैव च ।
 मम सङ्गादिमा देव्यो दशमीं च दशां गताः ॥ ६ ॥
 एवं ज्ञात्वा स पप्रच्छ तासां रूपविपर्ययम् ।
 कथयध्वं महाभागाः किमेतद्रूपव्यत्ययम् ॥ ७ ॥

देव्य ऊचुः

अप्रष्टव्यं महाभाग दैवः सर्वेषु कारणम् ।
 कालात्मकः स भगवान् भुञ्जते सुकृतं यतः ॥ ८ ॥
 स एव नित्यकालञ्च पृच्छति स्म तदुत्तरम् ।
 दुःखार्त्तस्य सुदीनस्य न जल्पन्त्यतिदुःखिताः ॥ ९ ॥
 निश्चयार्थं पुनः सोऽथ गोकर्णस्ताः प्रणम्य च ।
 पृच्छत्याग्रहरूपेण निश्चयं विन्दते यथा ॥
 यदि गोप्यं ममार्त्तस्य वैरूप्यं कथयिष्यथ ।
 अगाधे दुस्तरे प्राणांस्त्यक्ष्याम्यद्य सुदुःखितः ॥
 एवमुक्ते तदा तासां मध्ये एकाऽब्रवीदिदम् ।
 दुःखं तस्य समालयेयं यो विनाशयते रुजम् ॥ १० ॥
 शृणु वत्स वदिष्येऽहं विरूपकारणं यथा ।
 अस्माकञ्च समुत्पन्नमेकचित्तोऽवधारय ॥ ११ ॥

आस्ते मधुपुरी रम्या नृणां मुक्तिप्रदायिनी ।
 अयोध्याधिपतिवीरश्चतुरङ्गबलान्वितः ।
 चातुर्मास्यं तीर्थसेवी स गतो भक्तिपूर्वकम् ॥ १२ ॥
 तत्र देवस्य चागारं विष्णोः पञ्चसमन्वितम् ॥ १३ ॥
 आरामवाटिकाः शुभ्राः प्राकारावरवेष्टिताः ।
 कूपप्रावर्त्तकोपेताः पुष्पजात्यः सुवासिताः ॥ १४ ॥
 फलवन्तो द्रुमास्तस्मिन् सर्वन्तु सुमनोहराः ।
 तस्याभ्यासे स राजर्षिश्चकारावासमुत्तमम् ॥ १५ ॥
 सेवकैर्नाशितः सर्व आरामः सफलद्रुमः ।
 प्राकारपरिखा चैव स्थण्डिलप्रतिमा कृता ॥ १६ ॥
 बहुधा वार्यमाणैस्तु पापबुद्धिसमाश्रितैः ।
 एवं तेन कृतं तत्र सोऽपि दैववशं गतः ॥ १७ ॥
 पञ्जरस्थो यथा सिंहः कोऽस्मांस्त्राता भवेदिति ।
 विधायाञ्जलिना वक्त्रमश्रुक्लिन्नस्तनान्तरा ।
 रुरोदोच्चैः स्वरं दीना हा कष्टमिति जल्पती ॥ १८ ॥
 सर्वासां रुदतीनाञ्च कुररीणामिव स्वनः ।
 श्रयते बहुधाकारो गोकर्णोऽध्यतिदुःखितः ॥ १९ ॥
 एकैकस्यास्तु चक्रेऽसौ मूर्ध्ना पादाभिवन्दनाम् ।
 प्राञ्जलिर्दीनया वाचा सान्त्वयामास ताः शनैः ॥ २० ॥
 प्राप्तसंज्ञास्तु ताः सर्वाः गोकर्णोऽप्याह सुस्वनः ।
 भविता यदि तत्राहं राजानं तं निवारयम् ।
 किं करिष्यामि दैवेन समर्थोऽध्यवसादितः ॥ २१ ॥
 इत्युक्तमात्रे वचने ताः सर्वा लब्धचेतसः ।
 ऐक्यभावेन ताः सर्वाः पप्रच्छुर्वणिजं प्रति ।
 कस्त्वं कथय कस्माच्च स्थानाद्यस्त्वमिहागतः ॥ २२ ॥

गोकर्ण उवाच

गोकर्णोऽहं सुचार्वस्यः सुकपोलः सुलोचनः ।
 पूर्वं दृष्ट्वा भवत्यो मे चार्वङ्ग्यश्चारुलोचनाः ॥ २३ ॥
 इदानीं मलिना जाता मम शोकविवर्द्धनाः ।
 कथयध्वं ममात्मानमत्रतस्तदनन्तरम् ॥ २४ ॥

१. (ग) पुस्तके इतः पूर्वं गोकर्ण उवाच इति पाठो वर्तते, स तु न सङ्गच्छते ।

२. रुरोद मुखरं दीनेति (ग) ।

ज्येष्ठा सोवाच तस्याग्ने पुष्पजात्या स्वलङ्कृताः ।
 वयमारामसंस्थाश्च स्वामिना परिपालिताः ॥ २५ ॥
 हृद्यवेषाः सुचार्वङ्ग्यः पुष्पवृद्धिरताः सदा ।
 पूर्वं दृष्टाः स्वरूपाश्च विपर्ययमथो शृणु ॥ २६ ॥
 राजलोकैः पीडिताश्च छेदोन्मूलनेन च ।
 पीडिता भृशमुद्विग्नास्तेनेदानीं सकल्मषाः ॥ २७ ॥
 पुष्पमालाविहीनाश्च मूलस्कन्धावशोषिताः ।
 एवंविधाश्च सम्भूता नष्टसंज्ञाः स्थिता वयम् ॥ २८ ॥
 यो देवस्तत्र पाषाणो मृत्पिण्डेष्टकयन्त्रितः ।
 सोऽत्र सत्त्वमयः साक्षी तस्य पुण्यस्य कर्मणि ॥ २९ ॥
 पुण्यं सोदकपूर्णोऽयं तस्यारामस्य सेचकम् ।
 सरश्चोत्पलपूर्णश्च कलहंसैर्युतं सदा ॥ ३० ॥
 ये ते वृक्षाः फलोपेतास्ते सौवर्णाश्च सत्तम ।
 एता रक्षन्ति सततमारामं सुखदं नृणाम् ।
 तस्या नाशाद्यथा नोऽत्र जातेयश्च विरूपता ॥ ३१ ॥

गोकर्ण उवाच

आरामकर्तुः किञ्चात्र फलं भवति यादृशम् ।
 करणात्कूपदेवानां तस्य पुण्यफलं वद ॥ ३२ ॥

ज्येष्ठोवाच

इष्टापूर्त्तं द्विजातीनां प्रथमं धर्मसाधनम् ।
 इष्टेन लभते स्वर्गं पूर्त्ते मोक्षश्च विन्दति ॥ ३३ ॥
 वापीकूपतडागानि देवतायतनानि च ।
 पतितान्युद्धरेद्यस्तु स पूर्त्तफलमश्नुते ॥ ३४ ॥
 भूमिदानेन ये लोका गोदानेन च कीर्त्तिताः ।
 ते लोकाः प्राप्यते पुंभिः पादपानां प्ररोहणे ॥ ३५ ॥
 अश्वत्थमेकं पिचुमर्द्धमेकं न्यग्रोधमेकं दशपुष्पजातिः ।
 द्वे द्वे तथा दाडिममातुलिङ्गे पञ्चाम्ररोपी नरकं न याति ॥ ३६ ॥
 यथा सुपुत्रः कुलमुद्धरेद्धि यथाऽतिकृच्छ्रान्नि यमप्रयत्नान् ।
 तथाऽत्र वृक्षाः फलपुष्पभूताः स्वं स्वामिनं नरकादुद्धरन्ति ॥ ३७ ॥

गोकर्ण उवाच

इन्धनार्थं यदानीतमग्निहोत्रं तदुच्यते ।
 छायाविश्रामपथिकैः पक्षिणां निलयेन च ॥ ३८ ॥

पत्रमूलत्वगादिश्च औषधार्थं तु देहिनाम् ।
 उपकुर्वन्ति वृक्षस्य पञ्चयज्ञः स उच्यते ॥ ३९ ॥
 गृहकृत्यानि काष्ठानि क्षुद्रजन्तुगृहास्तथा ।
 यत्र निर्वर्त्तनं प्रोक्तं भिक्षा पत्रैः समीकृता ॥ ४० ॥
 फलन्ति वत्सरे मध्ये द्विवारं शकुनादयः ॥ ४१ ॥
 सांवत्सरं पितुर्मातुरुपकारं फलेः कृतम् ।
 एवं पुत्र समारोपा एवं तत्त्वविदो विदुः ॥ ४२ ॥


वराह उवाच

एवमुक्तस्तया देव्या मालत्या पुष्पजातया ।
 हा कष्टं कथमित्येवं मुमोह च पपात च ॥ ४३ ॥
 ताभिराश्वासितो धीमान् ससंज्ञो वारिणोक्षितः ।
 आत्मानं कथयास्माकं यस्माच्च त्वमुपागतः ॥ ४४ ॥

गोकर्ण उवाच

वृद्धौ च मातापितरौ साधुभार्याचतुष्टयम् ।
 मथुरायां ममैवंतदुद्यानं देवतागृहम् ॥ ४५ ॥
 यदि तत्र गतश्चाहं पितृराज्ञोस्तु सन्निधौ ।
 इमात्मापदमापन्ना यूयं तद्वै निवेदये ॥ ४६ ॥
 ज्येष्ठा प्रोवाच नेष्यामि यदि ते रोचतेऽनघ ।
 अद्यैव मथुरां देवीमवेक्ष्यामोऽधिगम्यताम् ॥ ४७ ॥
 विमानप्रतिमाकारं यानमारुह्य सत्वरः ।
 दिव्यानीमानि रत्नानि भूषणानि फलानि च ।
 गृह्णीष्वोपायनं राज्ञे तस्मै त्वं देहानर्घ्यकम् ॥ ४८ ॥
 आरुह्य स तथेत्युक्त्वा नमस्कृत्य हरिं च ताः ।
 उत्पपात ततः स्थानाद् यत्र राजा व्यवस्थितः ॥ ४९ ॥
 राज्ञे निवेदयामास रत्नानि सुबहूनि च ।
 राजा दर्शनमात्रेण सन्तुष्टः सन् ब्रवीदिदम् ॥ ५० ॥
 स्वागतं ते महाभाग परिपूज्य सुमान्यं च ।
 अर्द्धासने कृतः प्रीत्या रत्नदो धनदो यथा ॥ ५१ ॥
 अस्मात्स्थानादिदानीञ्च अपसर्ष्य क्षणान्तरे ।
 आश्चर्यं दर्शयिष्यामि कथयिष्यामि चापि भोः ॥ ५२ ॥

स तथेति प्रतिश्रुत्य सेनापतिमुवाच ह ।
 मुहूर्त्तार्द्धाद्यथा याति सैन्यं तच्च तथा कुरु ॥ ५३ ॥
 क्षिप्रं तत्प्रतिपद्यस्व न कालोऽत्यभ्यगाद्यथा ।
 कृतं तेन तथा सर्वं यथा राज्ञा प्रभाषितम् ॥ ५४ ॥
 ता देव्यो दिव्यरूपाश्च विमानकृतरूपकाः ।
 साधु साध्विति गोकर्णं प्रशशंसुः पुनः पुनः ।
 वरं दत्त्वा यथाकामं स्वस्तीत्युक्त्वा दिवं ययुः ॥ ५५ ॥
 गोकर्णस्तु तदाचक्षे तत्सर्वं नृपतेः सुखी ।
 सर्वं तच्चात्मचरितं पूर्त्तधर्मस्य यत् फलम् ॥ ५६ ॥
 राज्ञा तस्मै प्रदत्ताश्च ग्रामाश्चैव पुराणि च ।
 वस्त्राणि च गजाश्चैव वाजिनोऽन्यद्धनं बहु ॥ ५७ ॥
 आश्चर्यं परमं धर्ममारामस्य महत् फलम् ।
 श्रुत्वा सर्वं चकारासौ सार्वभौमो महीपतिः ॥ ५८ ॥
 इति वाराहपुराणे गोकर्णमाहात्म्ये
 द्विसप्तत्यधिकशततमोऽध्यायः ।




त्रयःसप्तत्यधिकशततमोऽध्यायः

वराह उवाच

तत्र स्थित्वा यथान्यायं गोकर्णः सर्वमङ्गलम् ।
शुकञ्च मातापितरं साधुभार्याचतुष्टयम् ॥ १ ॥
सम्मान्य पूजयामास यथाविभवशक्तितः ।
मथुरावासिभिर्लोकैरुद्यानं कारयत्तदा ॥ २ ॥
स्वयञ्च कृतवांस्तत्र अविघ्नस्य महामखम् ।
भक्षभोज्ये ब्राह्मणोभ्यो ददौ दानानि नित्यशः ॥ ३ ॥
गीतवादित्रमाङ्गल्यं पुत्रवृद्धौ यथोचितम् ।
तत्सर्वं कृतवाँल्लोको गोकर्णस्य महात्मनः ॥ ४ ॥
एकैकञ्च परिष्वज्य प्रणिपत्य यथाक्रमम् ।
मातापित्रोः प्रणम्याथ शिरसा पादवन्दनाम् ॥ ५ ॥
शुकं हृदि समालोक्य प्ररुरोद् स वै वणिक् ।
यस्य प्रसादाञ्जीवश्च धर्मश्चानुत्तमा गतिः ॥ ६ ॥
विशिष्टेन मया प्राप्तो राज्ञो लाभः सुपुष्कलः ।
शुकपुत्रान्मया प्राप्तमिहलोके परत्र च ॥ ७ ॥
एवं वसन् सुखं तत्र गोकर्णः सह बन्धुभिः ।
शुकनाम्ना कृतं तेन शिवस्यायतनं महत् ॥ ८ ॥
शुकेश्वरं प्रतिष्ठाप्य दिव्यं सत्रं चकार ह ।
ब्राह्मणानां शते द्वे च मिष्टान्नवरभोजने ॥ ९ ॥
शुकसत्रमिति ख्यातं मृतो मुक्तिमवाप सः ।
विमानवरमारुह्य स्वर्गलोकं गतः शुकः ॥ १० ॥
शुकप्रदाने गोकर्णः फलं स्नानस्य सङ्गमात् ।
श्राद्धं सुवर्णं गोदानं कृत्वा तस्मै ददौ च सः ॥ ११ ॥

शबरस्य सभार्यस्य तेन स्वर्गं गतस्य ह ।
 शुकोदरेण सहितो विमानवरमास्थितः ॥ १२ ॥
 एतत्ते कथितं सर्वं मथुरायां महत्फलम् ।
 सरस्वतीसङ्गमस्य गोकर्णस्य शिवस्य च ॥ १३ ॥
 गोकर्णस्य तु सन्तानमक्षयं धर्मतोऽव्ययम् ।
 सम्भूतं स सुखं भुक्त्वा ततो मोक्षमवाप्नुयात् ॥ १४ ॥

इति वाराहपुराणे गोकर्णमाहात्म्ये
 त्रयःसप्तत्यधिकशततमोऽध्यायः ।



चतुःसप्तत्यधिकशततमोऽध्यायः

वराह उवाच

पुनरन्यत्प्रवक्ष्यामि महापातकनाशनम् ।
सङ्गमस्य प्रभावं हि पापिनामपि मुक्तिदम् ॥ १ ॥
अत्रैव श्रूयते पूर्वं ब्राह्मणः संशितव्रतः ।
महानामेति विख्यातः स्थितोऽसौ वनमाश्रितः ॥ २ ॥
स्वाध्याययुक्तो होमे च नित्ययुक्तः स योगवित् ।
जपहोमपरो नित्यं स्वकालं क्षयते च सः ॥ ३ ॥
एवं कर्माणि कुर्वन्स ब्रह्मलोकजिगीषया ।
बहून्यब्दान्यतीतानि ब्राह्मणस्य बने तदा ॥ ४ ॥
तस्य बुद्धिरियं जाता तीर्थाभिगमनं प्रति ।
पुनस्तीर्थजलैरेतत्क्षालयामि कलेवरम् ।
प्रयातो विधिवत् साक्षात् सूर्यस्योदयनं प्रति ॥ ५ ॥
असिकुण्डादितः कृत्वा दक्षिणां कोटिकां ततः ।
तथा चोत्तरकोण्ड्यां तु तथा मन्माथुरञ्च यत् ॥ ६ ॥
क्रमेण सर्वतीर्थानि स्नात्वा मामपि पुष्करम् ।
गत्वा सर्वाणि तीर्थानि स्नात्वा पूतो भवाम्यहम् ॥ ७ ॥
इति कृत्वा मथुराया निर्जगामाथ स द्विजः ।
कृतपूजानमस्कारः अध्वानं प्रत्यपद्यत ॥ ८ ॥
अध्वप्रपन्नो ददृशे पञ्च प्रेतान् सुभीषणान् ।
अरण्ये कण्टकवृते निर्जनैः शब्दवर्जिते ॥ ९ ॥
तान्दृष्ट्वा विकृताकारानतितीव्रभयङ्करान् ।
ईषदुन्नस्तद्वदयोऽतिष्ठदुन्मील्य चक्षुषी ॥ १० ॥
आलम्ब्य स ततो धैर्यं त्रासमुत्सृज्य दूरतः ।
पप्रच्छ मधुरालापः के यूयं रौद्रमूर्त्तयः ॥ ११ ॥
भवन्तः कर्मणा केन दुष्कृतेन भयावहाः ।
एकस्थानात्सदा यूयं प्रस्थिताः कुत्र वा सदा ॥ १२ ॥

प्रता ऊचुः

क्षुत्पिपासातुरा नित्यं बहुदुःखसमन्विताः ।
दुर्बुद्ध्या च वृताः सर्वे हीनज्ञाना विचेतसः ॥ १३ ॥

न जानीमो दिशं काञ्चिद्विदिशं चापि चाध्वनि ।
 नान्तरिक्षं महीं चापि जानीमो दिवसं तथा ॥ १४ ॥
 यदेतदुःखमापन्नं सुखोदर्कफलं भवेत् ।
 अप्रकाममिदं भाति भास्करोदयनं प्रति ॥ १५ ॥
 अहं पर्युषितो नाम सूचिमुखस्ततः परः ।
 शीघ्रगो रोधकश्चैव पञ्चमो लेखकस्तथा ॥ १६ ॥

ब्राह्मण उवाच

प्रेतानां कर्मजातानां नाम्नां वै सम्भवः कुतः ।
 किं तत्कारणमेतद्वि यूयं सर्वे सनामकाः ॥ १७ ॥

प्रेत उवाच

अहं स्वादु सदाशनामि दद्वि पर्युषितं द्विजे ।
 एतत्कारणमुद्दिश्य नाम्नेन पर्युषितं द्विज ॥ १८ ॥
 सूचिता बहवोऽनेन विप्राश्चात्रादिकाङ्क्षिणः ।
 एतत्कारणमुद्दिश्य सूचिमुखस्ततः परः ॥ १९ ॥
 समर्थितो द्विजेनैव शीघ्रं याति यतो हि सः ।
 एतत्कारणमुद्दिश्य शीघ्रगस्तेन सोच्यते ॥ २० ॥
 एको गृहस्य मध्ये तु भुङ्क्ते द्विजभयेन हि ।
 समारुह्योद्विग्नमना रोधकस्तेन चोच्यते ॥ २१ ॥
 मौनेनापि स्थितो नित्यं याचितोऽपि लिखेन्महीम् ।
 अस्माकमपि पापिष्ठो लेखकस्तेन नाम वै ॥ २२ ॥
 मदेन लेखको याति रोधकस्तु ह्यवाक्शिराः ।
 शीघ्रगः पङ्गुतां प्राप्तः सूचिमुखस्ततः परम् ॥ २३ ॥
 उपितः केवलग्रीवो लम्बौष्ठो बृहतोदरः ।
 बृहद्बृषणशुष्काङ्ग पापादेव प्रजायते ॥ २४ ॥
 एतत्ते सर्वमाख्यातमात्मवृत्तान्तसम्भवम् ।
 यदि ते श्रवणे श्रद्धा पृच्छ चान्यद्यदिच्छसि ॥ २५ ॥

ब्राह्मण उवाच

ये जीवा भुवि तिष्ठन्ति सर्व आहारजीविनः ।
 युष्माकमपि चाहारं श्रोतुमिच्छामि तत्त्वतः ॥ २६ ॥

प्रेता ऊचुः

चतुःचाहारमस्माकं सर्वभूतदयापर ।
यच्छ्रुत्वा निन्दसे नित्यं भूयोभूयश्च नित्यशः ॥ २७ ॥
श्लेषममूत्रपुरीषेण योषितानां समन्ततः ।
गृहाणि त्यक्तशौचानि प्रेता भुञ्जन्ति तत्र वै ॥ २८ ॥
बलिमन्त्रविहीनानि दानहीनानि यानि च ।
गुरवो नैव पूज्यन्ते स्त्रीजितानि गृहाणि च ॥ २९ ॥
यानि प्रकीर्णभाण्डानि प्रकीर्णोच्छेषणानि च ।
नित्यं च कलहो यत्र प्रेता भुञ्जन्ति तत्र वै ॥ ३० ॥
अपात्रे प्रतिदत्तानि विधिहीनानि यानि च ।
निन्दितानां द्विजातीनां जुगुप्सितकुलोद्भवे ॥ ३१ ॥
जातानां विहितानां च कर्मदुष्कृतकारिणाम् ।
तेभ्यो दत्तं तदस्माकमुपतिष्ठति भोजने ॥ ३२ ॥
एतत्पापतरं चान्यद्भोजनं दुष्टकर्मिणा ।
निर्विण्णाः प्रेतभावेन पृच्छामः सुदृढव्रत ।
प्रेतो यथा न भवति तथा ब्रूहि तपोधन ॥ ३३ ॥

ब्राह्मण उवाच

एकरात्रिरिरात्रेण कृच्छ्रचान्द्रायणादिभिः ।
व्रतैरभ्युद्यतः पूतो न प्रेतो जायते नरः ॥ ३४ ॥
मिष्टान्नपानदाता च सततं श्रद्धयान्वितः ।
यतीनां पूजको नित्यं न प्रेतो जायते नरः ॥ ३५ ॥
त्रिरद्भिः पञ्च चैकं वा प्रतिनित्यं तु पोषयेत् ।
सर्वभूतदयालुश्च न प्रेतो जायते नरः ॥ ३६ ॥
देवातिथिषु पूजासु गुरुपूजासु नित्यशः ।
रतो वै पितृपूजायां न प्रेतो जायते नरः ॥ ३७ ॥
जितक्रोधो ह्यमात्सर्यस्तृष्णासङ्गविवर्जितः ।
क्षमायुक्तो दानशीलो न प्रेतो जायते नरः ॥ ३८ ॥
एकादर्शीं सितां कृष्णां सप्तमीं वा चतुर्दशीम् ।
उपवासपरो नित्यं न स प्रेतोऽभिजायते ॥ ३९ ॥
गां ब्राह्मणं च तीर्थानि पर्वतांश्च नदीस्तथा ।
देवांश्च वन्दते नित्यं न प्रेतो जायते हि सः ॥ ४० ॥

प्रेता ऊचुः

त्वत्तस्तच्छ्रुतमस्माभिर्यो न प्रेतोऽभिजायते ।
प्रेतस्तु जायते केन' तद्वद त्वं महामुने ॥ ४१ ॥

विप्र उवाच

शूद्रान्नेन तु भुक्तेन ब्राह्मणो म्रियते यदि ।
तेनैव उदरस्थेन स प्रेतो जायते ध्रुवम् ॥ ४२ ॥
नग्नकापालिपाषण्डभेलनासनभोजनैः^२ ।
मनुष्यः प्रेततां याति स्पर्शेन सुतरां तथा^३ ।
पूर्वपुण्यं विनश्येत प्रेतो भवति नित्यशः^४ ॥ ४३ ॥
पाषण्डाश्रमसंस्थश्च मद्यपः पारदारिकः ।
वृथामांसरतो नित्यं स च प्रेतोऽभिजायते ॥ ४४ ॥
देवस्वं ब्राह्मणस्वञ्च गुरोर्द्रव्यं हरेत्तु यः ।
कन्यां ददाति शुल्केन स च प्रेतोऽभिजायते ॥ ४५ ॥
मातरं पितरं भ्रातृभगिन्यौ^५ च स्त्रियं सुतम् ।
अदुष्टान् यस्स्यजेत् सोऽपि प्रेतो भवति च ध्रुवम् ॥ ४६ ॥
अयाज्याजनाच्चैव याज्यानां परिवर्जनात् ।
रतो वा^६ शूद्रसेवायां स प्रेतो जायते नरः ॥ ४७ ॥
ब्रह्महा च कृतघ्नश्च गोघ्नोऽतिपञ्चपातकी ।
भूमिकन्याहृती चैव^७ स प्रेतो जायते नरः ॥ ४८ ॥
गुरोर्धर्मोपदेष्टुश्च नित्यं हितमभीप्सतः ।
न करोति वचस्तस्य स प्रेतो जायते नरः ॥ ४९ ॥
असद्भयः प्रतिगृह्णाति नास्तिकेभ्यो विशेषतः ।
स पापो जायते प्रेत आहारादिविवर्जितः ॥ ५० ॥

प्रेता ऊचुः

य एतत्कर्म कुर्वन्ति मत्वाऽधर्मपरायणाः ।
विरुद्धकारिणः पापास्तेषां काञ्चिद्गतिं वद ॥ ५१ ॥

१. केव (को वा ?) इति (ग) । २. संलापासनभोजनैः' इति (ग) ।
३. संस्पर्शेन सुदांस्तथेति (ग) ।
४. न संशय इति वा (छन्दोदोषयुक्तः) पाठान्तरः ।
५. भ्रातृन् भगिनीञ्चेति (ग) । ६. रतो वै इति (ग) ।
७. भूमिकन्यापहृति चेति (ग) ।

ब्राह्मण उवाच

ये धर्मविमुखा मूढा दयादानविवर्जिताः ।
 तेषां गतिर्भवेदेका मथुरायां तु सङ्गमे ॥ ५२ ॥
 श्रवणद्वादशीयोगे मासि भाद्रपदे तथा ।
 वामनं तत्र देवं तु पूजयेज्जुहुयात्तथा ।
 सुवर्णमन्त्रं वस्त्रं च छत्रोपानहसंयुतम् ॥ ५३ ॥
 तत्र स्नात्वा पितृस्तर्प्यं दत्त्वा करकमेव च ।
 न ते प्रेता भविष्यन्ति मार्गस्थो यो नमस्यते ।
 विमानवरमारूढ विष्णुलोकं स गच्छति ॥ ५४ ॥
 तत्र तीर्थे नरः स्नातो हृष्टपुष्टो यथाश्रुतः ।
 ध्यातश्च कीर्तितो वापि तेन गङ्गावगाहिता ॥ ५५ ॥
 तीर्थस्थैव तु माहात्म्यं प्रेतो भूत्वा शृणोति यः ।
 तस्याक्षयपदं विष्णोर्भवतीति मया श्रुतम् ॥ ५६ ॥

प्रेता ऊचुः

अस्माकं वद कल्याणं व्रतस्यास्य विधिं परम् ।
 येन वै क्रियमाणेन प्रेतत्वं च विमुच्यते ॥ ५७ ॥

ब्राह्मण उवाच

एवमेव व्रतस्यास्य विधानं कर्मसंहितम् ।
 पुराणं कथितं राज्ञे मान्धात्रे पृच्छते पुरा ॥ ५८ ॥
 वसिष्ठेन महाभागा शृणुध्वं कथयाम्यहम् ।
 प्रेतानां मोक्षणं पुण्यं गतिप्रवरदायकम् ॥ ५९ ॥
 मासि भाद्रपदे शुद्धा द्वादशी श्रवणान्विता ।
 तस्यां दत्तं हुतं स्नानं सर्वं लक्षगुणं भवेत् ॥ ६० ॥
 सङ्गमे च पुनः स्नात्वा पूजयित्वा तु वामनम् ।
 कलशं विधिना दत्त्वा तस्य पुण्यफलं शृणु ॥ ६१ ॥
 कपिलानां शतं दत्त्वा हिरण्योपस्कराञ्चितम् ।
 तेन यत्फलमाप्नोति तद्द्वादश्यामखण्डितम् ॥ ६२ ॥
 राक्षसत्वं न गच्छेत श्रवणद्वादशीव्रतात् ।
 स्वर्गो च वसते तावद्यावदिन्द्राश्चतुर्दश ॥ ६३ ॥

१. प्रेतभावश्च मुच्यते इति (ग) ।

२. हिरण्योपस्करान्वितम् इति (ग) ।

ततः स्वर्गात्परिभ्रष्टो ब्राह्मणो वेदपारगः ।
 जातिस्मरो महायोगी मोक्षमार्गपरायणः^१ ॥ ६४ ॥
 ध्यानयोगेन भावेन मुक्तो यात्यपुनर्भवम् ।
 करकञ्च सुसम्पीतं सात्रं रत्नसमन्वितम् ॥ ६५ ॥
 यथालाभोपपन्नेन सौवर्णो वामनः कृतः ।
 उपानच्छत्रसंयुक्तो विधिमन्त्रपुरःसरः ॥ ६६ ॥
 कृत्वा च विधिवत्तस्य स्नानपूजादिकं नरः ।
 मन्त्रैस्तथाविधैर्होमैर्ब्राह्मणं चोपपादयेत् ॥ ६७ ॥

आवाहनम्

आगच्छ वरदानं तु श्रीपते मदनुग्रहात् ।
 सर्वगोपिनिजांशेन स्थानमेतदलङ्कुरु ॥ ६८ ॥

नक्षत्रम्

यत्वं नक्षत्ररूपेण द्वादश्यां नभसि स्थितः ।
 तन्नक्षत्रमहं वन्दे मनोवाञ्छितसिद्धये ॥ ६९ ॥

स्नानम्

नमः कमलनाभाय कमलालय केशव ।
 कमूर्त्ते सर्वतोव्यापि नारायण नमोऽस्तु ते ॥ ७० ॥

पूजा

सर्वव्यापिजगद्योने नमः सर्वमयाच्युत ।
 श्रवणाद्द्वादशीयोगे पूजां गृहीष्व केशव ॥ ७१ ॥

धूपः

धूपोऽयं देवदेवेश शङ्खचक्रगदाधर ।
 अच्युतानन्त गोविन्द वासुदेव नमोऽस्तु ते ॥ ७२ ॥

दीपः

तेजसा सर्वलोकाश्च विवृताः सन्तु तेऽव्ययः ।
 त्वं हि सर्वगतं तेजो जनाह्नन नमोऽस्तु ते ॥ ७३ ॥

नेवेद्यम्

अदितेर्गर्भमाधाय वैरोचनिशमाय च ।
 त्रिभिः क्रमैर्जिता लोका वामनाय नमोऽस्तु ते ॥ ७४ ॥

अर्घ्यम्

देवानां सम्मतश्चापि योगिनां परमा गतिः ।
 जलशायी जगद्योने अर्घ्यं मे प्रतिगृह्यताम् ॥ ७५ ॥

होमः

हव्यभुक् हव्यकर्ता त्वं होता हव्यं त्वमेव च ।
सर्वमूर्त्तं जगद्योने नमस्ते केशवाय इति स्वाहा ॥७६॥

दक्षिणायाम्

हिरण्यमन्नं त्वं देव जलवस्त्रमयो भवान् ।
उपानच्छत्रदानेन प्रीतो भव जनार्दन ॥ ७७ ॥

वामनस्तुतौ

पर्जन्यो वरुणः सूर्यः सलिलं केशवः शिवः ।
अग्निर्वैश्रवणो देवः पापं हरतु मेऽव्ययः ॥ ७८ ॥

करकदाने

अन्नं प्रजापतिर्विष्णुरुद्रेन्द्रचन्द्रभास्कराः ।
अन्नं त्वष्टा यमोऽग्निश्च^१ पापं हरतु मेऽव्ययः ॥ ७९ ॥

यजमाने

वामनोबुद्धिदाता च द्रव्यस्थो वामनः स्वयम् ।
वामनस्तारकोभाभ्यां वामनाय नमोऽस्तु ते ॥ ८० ॥

द्विजप्रतिग्रहे

वामनं प्रतिगृह्णानि वामनो मे प्रयच्छति ।
वामनस्तारकोभाभ्यां वामनाय नमो नमः ॥ ८१ ॥

गोदाने

कपिलाङ्गेषु तिष्ठन्ति भुवनानि चतुर्दश ।
दत्त्वा कामदुर्घां लोका भवन्ति सफला नृणाम् ॥ ८२ ॥

विसर्जनम्

मम पापच्छिदे तुभ्यं देवगर्भा सुपूजिता ।
मया विसर्जितो देव स्थानमन्यदलङ्कुरु^२ ॥ ८३ ॥
एवं विद्वांस्तु द्वादश्यां यो नरः श्रद्धयान्वितः ।
यत्र तत्र नमस्ते तु कृत्वा फलमवाप्यते ॥ ८४ ॥

ब्राह्मण उवाच


यस्तु सारस्वते तीर्थे यमुनायाश्च सङ्गमे ।
करोति विधिनानेन तस्य पुण्यं शतोत्तरम् ॥ ८५ ॥
मयापि श्रद्धया चैतत्कालं तीर्थस्य सेवनम् ।
क्षेत्रसंन्यासरूपेण कृतं भक्तिसमन्वितम् ।
तेन यूयं न शक्ता मां बाधितुं पापकर्मिणः ॥ ८६ ॥

१. अन्नं त्वष्टृयमाग्निश्चेति (ग) । २. 'स्थानमेतदलङ्कुरु' इति (ग) ।

श्रवणद्वादशीयोगे व्रतं तिथिसमन्वितम् ।
 तावद्ब्रतं तु कर्त्तव्यं यावदेकं क्षयं ब्रजेत् ॥ ८७ ॥
 तीर्थस्यैव प्रभावो हि प्रत्यक्षमिह दृश्यते ।
 श्रवणाद्धो गतिः साक्षात्साधु लक्ष्यामहेऽधुना ॥ ८८ ॥

वराह' उवाच

एवं ब्रुवति विप्रे तु आकाशे दुन्दुभिस्वनः ।
 पुष्पवृष्टिः पतद्भूमौ देवैर्मुक्ता सहस्रशः ॥ ८९ ॥
 प्रेतानां तु विमानानि आगतानि समन्ततः ।
 देवदूत उवाचेदं प्रेतानां शृण्वतां तदा ॥ ९० ॥
 अस्य विप्रस्य सम्भाषात्पुण्यसत्कीर्त्तितेन च ।
 प्रेतभावविमुक्ताः स्थ तीर्थस्य श्रवणादपि ॥ ९१ ॥
 तस्मात्सर्वप्रयत्नेन सता सम्भाषणं वरम् ।
 कर्त्तव्यतीर्थभावश्च व्रतभावश्च भाविनि^१ ॥ ९२ ॥
 तीर्थाभिषेकिपुरुषाद्यथा तेषां दुरात्मनाम् ।
 प्रेतानामक्षयः स्वर्गः सरस्वत्याश्च सङ्गमात् ॥ ९३ ॥
 प्राप्तं तीर्थप्रभावस्य श्रवणान्मुक्तिदं फलम् ।
 तिलकं सर्वधर्माणां पञ्च प्रेतत्वमुक्तिदम् ॥ ९४ ॥
 यः पठेत्परया भक्त्या शृणुयाद् भक्तितत्परः ।
 करोति श्रद्धया युक्तो न प्रेतो जायते नरः ॥ ९५ ॥
 पिशाचसंज्ञकं नाम तीर्थं त्रैलोक्यविश्रुतम् ।
 यस्य श्रवणमात्रेण न प्रेतो जायते नरः ॥ ९६ ॥
 इति वाराहपुराणे सर्वतीर्थे यमुनासङ्गमप्रभावो नाम
 चतुःसप्तत्यधिकशततमोऽध्यायः ।



१. 'श्रीवराह' इति (ग) । २ 'सतां' इति तु समीचीनः ।

३. भामिनीति (ग) ।

पञ्चसप्तत्यधिकशततमोऽध्यायः

वराह^१ उवाच

शृणु चान्यद्वारोहे कृष्णगङ्गासमुद्भवम् ।
यमुनास्रोतसि स्नात्वा कृष्णद्वैपायनो मुनिः ॥ १ ॥
ध्यात्वा मनसि गङ्गां तां कालिन्दीं पापहारिणीम् ।
नित्यकालं च^२ कुरुते तत्र तीर्थजलाप्लुतिम् ॥ २ ॥
सोमवैकुण्ठयोर्मध्ये कृष्णगङ्गेति कथ्यते ।
यत्रात्प्यत स व्यासो मथुरायां स्थितोऽमलः ॥ ३ ॥
तत्राश्रमपदं दिव्यं मुनिप्रवरसेवितम् ।
आगच्छन्ति सदा तत्र चातुर्मास्यमुपासितुम् ।
मुनयो वेदतत्त्वज्ञा ज्ञानिनः शंसितव्रताः ॥ ४ ॥
श्रौतस्मार्त्तपुराणेषु सन्देहो यस्य कस्यचित् ।
व्यासोऽपनोदयामास नानावाक्यैः सतां गतिः ॥ ५ ॥
कालञ्जरे महादेवं तत्र तीर्थपतिं शिवम् ।
यस्य सन्दर्शनादेव कृष्णगङ्गाफलं भवेत् ॥ ६ ॥
तत्र स्थितो द्वादशाब्दव्रती सङ्गविवर्जितः ।
पक्षाहारी च फलभुग् दर्शो वै पौर्णमासिके ॥ ७ ॥
गत्वा हिमालयं चासौ बदरीमभितो गतः ।
व्यासश्चर्यापरस्तत्र ध्यानयोगपरायणः ।
त्रिकालदर्शी शुद्धात्मा सिद्धत्वं प्राप्नुयात्प्रभुः ॥ ८ ॥
तस्याश्रमपदस्थस्य यदृष्टं ज्ञानचक्षुषा ।
प्रत्यक्षं कृष्णतीर्थे तु पाञ्चाल्यकुलतन्तुना ॥ ९ ॥
पाञ्चाल्योऽथ द्विजः कश्चिन्नाम्ना वसुरिति श्रुतः ।
दुर्भिक्षपीडितोऽत्यन्तं सभार्यो दक्षिणाङ्गतः ॥ १० ॥
शिवनद्या दक्षिणे तु कूले सुत्रपत्तने ।
निवासमकरोत्तत्र ब्राह्मणीं वृत्तिमाश्रितः ॥ ११ ॥
तत्रस्थस्य तदा पञ्च पुत्रा कन्याभवत्तदा ।
ब्राह्मणाय च दत्ता सा धनधान्यसमन्विता ॥ १२ ॥

स द्विजः कालसम्पन्नः सभार्यस्तत्र संस्थितः ।
 कन्याऽस्थीनि तु संगृह्य मथुरामाजगाम ह ॥ १३ ॥
 श्रुत्वा पुराणे पतितमूर्द्धचन्द्रेऽस्थिपातनम् ।
 स्वर्गे वसति स नित्यं यस्यास्थि ह्यर्द्धचन्द्रके ॥ १४ ॥
 तीर्थयात्राप्रसङ्गेन लोकैः प्रचलिता वहिः ।
 तेन सार्थेन सा कन्या मथुरायां जगाम च ॥ १५ ॥
 कनिष्ठा भगिनी तेषां बालरण्डा बभूव ह ।
 सुरूपा सुकुमाराङ्गी नीलकुञ्चितमूर्द्धजा ॥ १६ ॥
 कदलीकाण्डसङ्काशे तस्या ऊरू समांसले ।
 सुश्लिष्टाङ्गुलिपादा तु नखास्ताम्रोज्ज्वलाः शुभाः ॥ १७ ॥
 गम्भीरा दक्षिणावर्त्ता नाभिस्त्रिवलिशोभिता ।
 क्षामोदरी समकुक्षिः पीनोन्नतपयोधरा ॥ १८ ॥
 कम्बुग्रीवा संवृतास्या सुदती स्वधराहनुः ।
 सुनखी स्वक्षिणी सुभ्रूः सुप्रमाणसुभाषिणी ॥ १९ ॥
 तेन तेनैव सम्पूर्णरूपेण च तिलोत्तमा ।
 यं यं पश्यति चार्वाङ्गी यस्ताञ्चैव प्रपश्यति ।
 स स चित्र इव न्यस्तो विचेता जायते नरः ॥ २० ॥
 एवंविधा तत्र तत्र तीर्थस्नानपरायणा ।
 दृष्ट्वा वेश्यासमूहेन प्रागल्भेन तदा क्वचित् ॥ २१ ॥
 कान्यकुब्जाधिपो राजा क्षत्रधर्मे व्यवस्थितः ।
 तस्य सत्रं सर्वकालं देवगर्त्तेश्वरे शिवे ॥ २२ ॥
 प्रवर्त्तते सुवित्ताढ्यं प्रेक्षणीयं मनोरमम् ।
 वादित्राणि च गीतानि शक्रस्य भवने यथा ॥ २३ ॥
 तस्य देवस्य या वेश्यास्ताभिः सा प्रतिलोभिता ।
 गीतनृत्यादिषु रता तासां धर्ममुपागता ॥ २४ ॥
 अल्पैर्दिवसैः सा^१ साध्वी असाध्वीभिः परीवृता ।
 एवं वसति सा बाला देवस्यास्य परिग्रहा ।
 यथासुखं समेताभिर्विहरन्ती दिने दिने ॥ २५ ॥

इति वाराहपुराणे मथुरामाहात्म्ये कृष्णगङ्गाकालिञ्जर-
 प्रभावे पञ्चसप्तत्यधिकशततमोऽध्यायः ।

